



वेऱ्यां देवळाक ट्रकाचो धपको

सरस्वती देवळाचें 6 लाखांचें लुकसाण

■ भांगरभूंय । प्रतिनिधी

म्हापशें: शिमिटची येरादारी करपी ट्रकाचे बेती- वेंर हांगा ब्रेक फेल जाल्ल्यान तो रिव्हर्सित वचून ताणें श्री सरस्वती देवळाक धपको दिलो. ह्या अपघातांत देवळाच्या फुडल्या दाराची मोडतोड जावन सुमार 6 लाख रुपयांचें लुकसाण जालां. सोमाराक मध्यन रातीं ही घडणूक जाल्ल्यान जिवीत हानी जाली ना.

सोमाराक राती 1.45 च्या सुमारा हो अपघात जालो. टीएन 88 ए-2351 नंबराचो ट्रक क्रॉफ्रिट शिमीट घेवन वेंर हांगा नौदलाच्या आयएसएस मॉंडवी तळार वतालो. सरस्वती देवळा कडलें चडणीचेर ट्रकाचे ब्रेक फेल जाले आनी तो फाटल्यान वचून देवळांत रिगलो. ट्रकात माल आशिल्ल्यान ताचो धपको जोरान



वेंर हांगच्या देवळांत धपको ट्रक.

दत्तवाडी म्हापश्यां घराक उजो

पांच संलग्न घरांचें स लाखाचें लुकसाण

■ भांगरभूंय । प्रतिनिधी

म्हापशें: दत्तवाडी म्हापश्यां फ्रिजाचो कॉम्प्रेसर फटून लागिल्ल्या उज्यांत पांच संलग्न विभाजन आशिल्ल्या घरांचें साहित्य लासून गोबोर जालो. हातूंत सुमार स लाखांचें लुकसाण जालां. उजो पालोवपी दळाच्या जवानांनी वेळारूच उज्याचेर नियंत्रण मेळयिल्ल्यान व्हड दुर्घटना टळ्ळी. जाल्यार उजो लागिल्ल्या मुखेल घरांत कोणूच नाशिल्ल्यान जिवीतहानी टळ्ळी.

ही घडणूक सोमारा मध्यान रातीं 12.40 वरांच्या सुमाराक घडली. घडणुकेची म्हायती मेळटकूच म्हापशेंचे उजो पालोवपी दळाचे जवान घडणूक थळार पावले. तशेंच पर्वी आनी पणजी सावनूय आलायतें सहकार्य मागयलें.

घडणुकेच्या थळार वचपाक वेवस्थीत वाट नाशिल्ल्यान जवानांनी शेजारच्या घराची राखणे वणत तशेंच हेर घराच्या नळ्यार चडून उज्याचेर उदकाचो फवरो मारलो. चार उदकाच्या बंबा सयत उज्याचेर नियंत्रण मेळोवपा खातीर जवानांक तीन वरां खर कश्ट घेवचे पडले.

सदचे प्रमाण लक्ष्मी मारुती यल्लानवनी ह्या आपल्या कुशीकूच आशिल्ल्या कुळारा हिदूंक गेल्यो. उपरांत मध्यानरातीं अचकीत घराक



उजो पालोवपाचो यत्न करतना उजो पालोवपी दळाचे जवान.

उजो लागलो. फ्रिजाचो कॉम्प्रेसर फुटिल्ल्यान उजो लागिल्ल्याचो मुळावो अदमास आसा.

ह्या उज्याक लागून लक्ष्मी यल्लानवनी हांच्या घरांतले दोन गंस सिलिंडर पेट घेवचे पयलींच दळाच्या जवानांनी सुखरूप भायर काडले. ताका लागून तांचो स्फोट जालो ना आनी व्हड दुर्घटना टळ्ळी.

उज्यांत लक्ष्मी यल्लानवनी हांच्या मुखेल दोन कुडींच्या घरांचे वाशे, पाखें आनी हेर साहित्य लासून गेलें. तातूंत कॅमेरे, वांशींग मशीन, सावंड सिस्टम, आरमार, कपडे, रोख रक्कम आनी भांगराच्यो वस्ती मेळून सुमार चार लाखांचें लुकसाण जालें.

जाल्यार ह्या घराच्या संलग्न आशिल्ल्या हेर चार घरांक लेगीत उज्याची झळ बसली.चंपा आईवाक

हांचें एक लाख रुपयांचें लुकसाण जालें. जाल्यार रामदास चौहान हांचें 20 हजार, अशोक दुर्गा तलवार हांचें 20 हजार आनी कसुरी तलवार हांचें 20 हजार मेळून स लाखांचें लुकसाण जालां.

दळाचे हवालदार सुरज शेट्यांवकार, देवेंद्र नायक, वासुदेव ताटे, पेशा मॉॅंकार, प्रवीण गांवकार, प्रशांत शेट्यांवकार, प्रेमानंद कांबळी, सलीम शेख, लक्ष्मण परवार, गौरीश नायक, महेश माजीत, प्रकाश कानायक, सुचीत सावळ, रंजी डिसोझा, राजन पेडणेकार, दत्ताराम देसाय हांणी उजो पालोवपाक येस मेळयलें. घडणुकेची म्हायती मेळटकूच म्हापशेंचे पुलीस निरिक्षक निदान देऊलकार हांणी आपल्या पुलीस वांगड्या सयत भेट दिवन पळोवणी केली.

वास्को खारीवाड्यार थळाव्यांनी अधिकाऱ्यांक घालें धांवडावन

थळाव्यांक विस्वासांत घेनासतना घरांची चलिल्ली पळोवणी

■ भांगरभूंय । प्रतिनिधी

मुर्गांव: मुर्गांव बंदर प्राधिकरण आनी गोवा कोस्टल झोन मॅनेजमेंट अथॉरिटीन खारीवाड्यार घरांची जोड पळोवणी (सर्वे) करपा खातीर आयिल्ले तेन्ना थळाव्यांनी अधिकाऱ्यांक धांवडावन घाले. मुर्गांव बंदर प्राधिकरण आनी गोंय सरकार कोळसो संतोंवपा खातीर खारीवाड्या वयलीं घरां मातयेभरवण करपा खातीर अदानी कडेन सोगमत करीत आशिल्ल्याचो आरोप ह्या वेळार थळाव्यांनी केलो.

16 मार्च 2022 दिसा मुर्गांव नगरपालिकेच्या अधिकाऱ्यांनी पुलिसांक घेवन खारीवाड्या वयल्या 18 घरांचो बेकायदो बांदकामाचो विस्तारीत भाग मोडून उडयिल्लो. मुर्गांव पोर्ट ट्रस्टान खारीवाड्या वयल्या बेकायदो बांदकामा विशीं उच्च न्यायालयांत कागळ दाखल केल्ली. उपरांत 363 हेर बेकायदो बांदकामां मदल्या सुमार 18 कुटुंबांनी



अधिकाऱ्यांक घेराव घालून जाप विचारतना तिडकल्ले थळावे लोक. (मिलिंद काकोडकार)

तांच्या मालमतेच्या कागदपत्रा सयत न्यायालयांत धांव घेतिल्ली. मजगतीं, मुर्गांव नगरपालिकेन सर्वेक्षण येवजणेचो भाग नाशिल्ल्यान खारीवाड्या वयल्या 18 मदल्या 12 बेकायदो विस्तारीत घरांचो भाग मातयेभरवण केल्लो. ह्या वेळार थळाव्यांनी खर निशेध नोंदयलो आनी मदेकांत ही कारवाय करपाक भाग पाडले. राजकी फुडड्यां

सयत थळाव्यांनी उपरांत मुर्गांव नगरपालिकेचेर मोर्चा काडलो आनी तीं घरां मोडपा विशीं खुलासो मागलो. पूण तांचे यत्न निरफळ थारलें आनी त्या 18 घरांचो बेकायदो विस्तारीत भाग पुलीस बंदोबस्तांत मोडून उडयलो.

मजगतीं, काल (मंगळार) 11 वरांच्या सुमाराक बंदर प्राधिकरण आनी गोवा कोस्टल झोन मॅनेजमेंटाचे अधिकारी जोड पळोवणी करतना थळावे लोक गोंदवून गेले. खारीवाड्या वयल्या लोकांक विस्वासांत घेनासतना ही सर्वे चलिल्ली. त्या अधिकाऱ्यांक घेराव घालून तांचे कडेन हुज्जत घालून तांकां जाप विचारली तेन्ना तांकां जाप दिवंक आयली ना. त्या अधिकाऱ्यांक धारेर धरून थंयसावन धांवडावन घाले. मजगतीं, थळावे नगरसेवक मोती मोंतेरो हांणी ह्या प्रकारा विशीं तिडक उकतायली. तांणी थळाव्यांक कसलीच म्हायती दिली ना. हांव हांगासरलो नगरसेवक आशिल्ल्यान म्हाका तरी कावेंक जाय आशिल्लें. पूण तांणी कांयच कळयलें ना. आमी तांकां तपासणी करपाक दिवचे नात अशें तांणी सांगलें.

भौशीक जाहीरनामो

इको रिसोर्ट प्रस्तावित विस्तार S.no. 16/0 आनी 7/0, गांव- मोईते, तालुका बार्देश, उत्तर-गोंय हांगा महिंद्रा हॉलिडे आनी रिसोर्ट इंडिया लिमिटेड हांका राज्य पर्यावरण प्राधिकरणान कडल्यान पूर्वपर्यावरण मंजुरी (EC), गोंय सरकारा चे पत्र क्र. SIA/GA/MIS/239073/2021/16 तारीक 08/04/2022 कडल्यान या पर्यावरण मंजूरीच्यो प्रती <https://parivesh.nic.in/> ह्या पोर्टलाचेर उपलब्ध आसा.

मेसर्स महिंद्रा हॉलिडे आनी रिसोर्ट इंडिया लिमिटेड

गांव मोईते, अस्नोडें-403503

फोन: 08322214300

चवथरो

पणजे 14 एप्रीलाक आंबेडकर जंयती

■ भांगरभूंय । प्रतिनिधी

म्हापशें: भारतीय संविधानाचे शिल्पकार डॉ बाबासाहेब आंबेडकर हांची 131वी जयंती बिरेस्तार 14 एप्रीलाक सकाळी 10 वरांचेर पाटे- पणजे हागच्या डॉ आंबेडकर उद्यानांत मनयतले. अशी म्हायती आंबेडकर समितीचे कार्याध्यक्ष सखाराम कोर्गांवकार हांणी एके पत्रकार परिशदेंत दिली. कोरोना म्हामारीक लागून फाटल्या दोन वर्सांत मनोवप शक्य जालें ना. अर्दू आंबेडकर समिती आनी समाज कल्याण खाल्या वतीन जयंती मनयतले. मुख्यमंत्री डॉ प्रमोद सावंत आंबेडकर पुतळ्याक फुलां हार घालतले. कार्यावळीक मंत्रिचे आमदार जीत आरोलकार, पेडण्याचे आमदार प्रवीण आलेंकार, समाज कल्याण खाल्याचे संचालक सिद्धीविनायक नायक, रिपब्लिकन पार्टी ऑफ इंडियाचे (आठवले) गोंय फाट्याचे अध्यक्ष सतीश कोर्गांवकार, भारतीय बौद्ध महासभा, गोंय फाट्याचे अध्यक्ष एक के जाधव, सावित्रीबाई फुले महिला मंडळ अध्यक्ष प्रमिला प्राक्जते, बाबलो आगरवडेकार, वैशाली रेवडकार हाजीर रावतली.

गोंयांतल्या उजो पालोवपी दळाची उत्कृश्ट कामगिरी

फाटल्या वर्सांत 53 कोटींची मालमत्ता वाटावपाक येस

■ भांगरभूंय । प्रतिनिधी

पणजी : देशांत 14 एप्रीलाक राष्ट्रीय उजो पालोवपी दळा वतीन सेवा दीस आयोजीत करतले. हे फाटभुंयेर गोंयांतल्या उजो पालोवपी दळाच्या कामगिरीची आंकडेवारीची म्हायती मेळ्ळ्या. 1 एप्रील 2021 ते 31 मार्च 2022 मेरेनच्या एका वर्साच्या काळांत उजो आनी हेर अपघातांत 271 व्यक्तींक, जाल्यार 632 जनावरांक मेळून वट्ट 903 जाणांचे जीव वाचोवपाक दळाक येस आयलें. ह्या काळांत 52 कोटी 80 लाख 3 हजार 599 रुपयांची मालमत्ताय वाटावपाक दळाक येस मेळ्ळां.

ह्या काळांत उजो पालोवपी दळान 1,923 उजो लागिल्ल्याचे, 4439 हेर आपत्कालीन मेळून 6,362 कोटी हाताळ्ळे. हातूंत 50 कॉल भिरांकूळ उजो लागिल्ल्याचे, जाल्यार 6 बोास कॉल आयल्यात. ताका लागून उजो पालोवपी दळाक विनाकारण त्रास मेळयलें.

तेच प्रमाण वयल्या काळांत हेर अपघातांत 103 व्यक्तींक आनी 49 जनावरांक मरण आयिल्ल्याची म्हायती मेळ्ळ्या.

तशेंच वयल्या काळांत उज्यांत 21 कोटी 58 लाख 5 हजार 822 रुपयांची मालमत्ता आनी हेर अपघातांत 4 कोटी 46 लाख 22 हजार 408 रुपयांची मेळून 26 कोटी 4 लाख 28 हजार 230 रुपयांचे मासमतेचें लुकसाण जालां.

बायोरेमेडिएशना वरवीं 1,01,208 घन मिटर कोयर हाताळ्ळो

कोयर वेवस्थापन म्हामंडळाची खंडपिठांत म्हायती

■ भांगरभूंय । प्रतिनिधी

पणजी: सोनसड्यार बायोरेमिडिएशन प्रक्रियेंतल्यान आतां मेरेन 1,01,208 घन मिटर कोयर हाताळिल्ल्याची म्हायती गोंय कोयर वेवस्थापन म्हामंडळान (जीडब्ल्यूएसएम) मुंबय उच्च न्यायालयाच्या गोंय खंडपिठांत मोगळार दिली. ह्या प्रकरणांत कंत्राटदार हिंदुस्तान वेस्ट ट्रीटमेन्ट प्रा. लि. हांणी 22 एप्रील पयलीं प्रतिज्ञापत्र सादर करून कितल्या काळांत प्रलंबीत काम पूर्ण जातलें, तशेंच स्थिती स्पश्ट करपाचो आदेश खंडपिठान दिला. ह्या प्रकरणाची फुडली सुनावणी 27 एप्रीलाक जातली.

ह्या प्रकरणांत सिटिझन फॉर सोनसडो आनी गोवा फावंडेशन ह्या बिगर सरकारी संस्थानी जनहीत याचिका दाखल केल्या. तातूंत याचिकादारान मडगांव नगरपालिका, गोंय कोयर वेवस्थापन म्हामंडळ

आनी हेरांक प्रतिवादी केल्यात. सोनसडो प्रकल्पांत उजो लागून आशिकुशीच्या वाठारांनी प्रदुशण जाल्ल्यान थळाव्यांक लुकसाण भरपाय मेळची हे मागणे खातीर याचिकादारान 2019 वर्सा खंडपिठांत जनहीत याचिका दाखल केल्ली.

ह्या प्रकरणांत खंडपिठान वेळावेळार आदेश दिवन कोयर वेवस्थापना विशीं अनुपालन अहवाल सादर करपाक सांगिल्लो. ते प्रमाण मंगळार सुनावणी जाली तेन्ना 1 मार्च 2022 दिसा सोनसड्यार 1,01,208 घन मिटर कोयर हाताळिल्ल्याची म्हायती मुखार आयली. तशेंच 16 नोव्हेंबर 2021 उपरांत कांयच जावंक नाशिल्ल्याचें खंडपिठांत म्हायती दिली. तेप्रमाण खंडपिठान कंत्राटदार हिंदुस्तान वेस्ट ट्रीटमेन्ट प्रा. लि. कंपनीक प्रतिवादी करून वयलो आदेश जारी केला.

समाजांत शांतताय, एकवट प्रस्थापीत करपाक सहकार्य करात: निलेश राणे

वास्को: दोन दिसां पयलीं रामथ मिरवणुकेंत घडिल्ले घडणुकेची पुनरावृत्ती जावची न्हय, समाजांतल्या विविध धर्मांतलो एकवट आनी भावपण तिगून उरचें. समाजांत कायदो आनी सुवेवस्थेक पाळो दिवन शांतताय निर्माण जावची बी विशयांचेर चर्चा करपा खातीर वास्कोचे उपअधिक्षक निलेश राणे हांणी मंगळार सांजवेळा उसरां आयोजीत बसका आयोजीत केल्ली. हे बसकेंत सगल्या धर्मांतल्या लोकां कडल्यान बरो प्रतिसाद मेळ्ळो. समाजांत शांतताय तिगून उरची हे खातीर शांतताय समिती निर्माण करची असो सूर बसकेंत आयकूंक मेळ्ळो. ताका लागून फुडारांत समिती वेंवतले अशें राणे हांणी

स्पश्ट केलें. राणे हांणी वास्को पुलीस स्टेशनाचे निरिक्षक देवील नायक हांचे सयत विविध कळ्यांक, मशिदींच्या आनी चर्चीच्या समितीचे पदाधिकारी हांचे बरोबर बसका घेतली. तांणी बसका आयोजीत करपा फाटलो उद्देश स्पश्ट केलो.

समाजांतली शांतताय इबाडची न्हय हे खातीर आमचे यत्न आसात, तेखातीर देकाचें सहकार्य जाय अशें तांणी स्पश्ट केलें. तशेंच वावड्यांचेर विस्वास दवरचो न्हय. शांतताय इबाडूंक दिवपी एखाद्री घडणूक घडटा आसत जाल्यार रोखडीच पुलिसांक म्हायती दिवची अशें आवाहन तांणी केलें.

सुलर्था खनीज म्हालाचे येरादारीक न्यायालयाची अंतरीम स्थगिती

फुडली सुनावणी 20 एप्रीलाक

■ भांगरभूंय । प्रतिनिधी

पणजी : मासोडर्या- पिसुलीं लीज लीज टीसी क्र. 95/52 वयल्या खनीज म्हालाचे येरादारीक मुंबय उच्च न्यायालयाच्या गोंय खंडपिठान अंतरीम स्थगिती दिल्या. तशेंच फुडले सुनावणे वेळार प्रतिज्ञापत्र सादर करून राज्य सरकारान खनिजाचो विश्लेशण अहवाल तशेंच दर्जो निश्चीत करिनासतना ई-पावणी आयोजीत करपा विशीं राज्य सरकाराची कितें भुमिका

हळगा श्री साईमंदिराचो वर्धापन दीस दबाज्यान

■ भांगरभूंय प्रतिनिधी

काणकोण : हळगा कारवारच्या श्री साई मंदिराचो वर्सुकी उत्सव दबाज्यान आनी भक्तीभावान जालो.

मंदिराच्या तिसऱ्या वर्धापन दिसा निमतान सकां ठ च्या उत्रात फातोडेर ५.३० ते ६.३० मेरेन धर्मीक विधी, नगरसंकिर्तन, विभूती, प्रसाद वांटप, सकाळीं ९.३० ते दनपरां १२.३० वरां मेरेन साई यत्र, उपरांत अभिशेक, महापुजा, दनपरां १.२५ ते ३.३० वरांमेरेन म्हाप्रसाद जालो.

ह्या वर्धापन दिसाक कारवार तशेंच गोंयच्या विंगडविंगड वाठारांतले भक्त व्हडा संख्येन हाजीर राविल्ले.

OFFICE OF THE MAMLATDAR /JOINT MAMLATDAR TISWADI PANAJI GOA
Mutation NoCOMP/37093/Taleiga
1 M/s Esar Builders Office NO 201/A, Dempo Trade Centre, Patto Panaji Goa
.....**Applicants**

V/S
1 Vasant M Shirvolkar 2 Salish M Shirvolkar 3 Rupo M Shirvolkar 4 Voshu M Shirvolkar 5 Chandru Shirvolkar 6 Sukanti Shirvokar 7 Sanjay Ramra Voholkar 8 Namisha Sanjay Voholkar 9 Borsu Pereira 10 Jyoti Pereira alias Kankonkar 11 Darshna R Kankonkar 12 Anand Kankonkar 13 Kamala Kankonkar Respondents

To the opponents their own legal heirs

PUBLIC NOTICE
Application received from M/s Esar Builders M/s Esar Builders requesting therein to include its name in the occupants column of Form I & XIV under Survey No 201/A of Village Taleiga Tiswadi Taluka after deleting name of Borsu Pereira as the applicant have acquired right of the Property as per Deed of sale bearing Regd. No 3451 book no 1. Vol. no 1894 dated 31/12/2007 registered before Sub Registrar Ilhas, Goa and The applicant has also submitted link sale Deed bearing Reg no 2693 volume 1698 dated 13/02/2006 and Deed of Sale reg no 138 volume 821 dated 21/01/2000 dated 10/11/2011 registered before Sub Registrar Ilhas, Goa

And whereas the notice in the Form X (Under rule 10) of the L.R.C. 1968 were issued to the opponents their last known address were returned unserved with postal remark "Unclaimed" Not Known, party Expired.

Now, therefore, if any person is having any objection to the above said mutation entry are called upon and to submit their objection to me either orally or in writing within fifteen days from the date of publication of this notice. Please note that if No Objection is received by me within said period of fifteen days, it shall be presumed that they agree to the mutation entry and the mutation will be certified on any day after the above period is over.

Given under my hand and seal of this court on this 7th day of April 2022.
Date:- 07 / 04 /2022
Place:- Panaji Goa. Sd/-
(Sanjivani Satardekar)
Joint Mamlatdar - III of Tiswadi Taluka Panaji-Goa

OFFICE OF THE MAMLATDAR /JOINT MAMLATDAR TISWADI PANAJI GOA
Mutation NoCOMP/37094/Taleiga
1 M/s Terra Firma Developers Office NO 1 A, Dempo Trade Centre, Patto Panaji Goa
.....**Applicants**

V/S
1 Joana Fernandes 2 Maria Tita Graziela Fernandes alias Tita D Mello 3 Steffi Fernandes 4 Stephan Fernandes 5 Teodoro Fernandes 6 Pedro Antonio Teodosio Fernandes 7 Assumption Lobo Fernandes alias Assumption Griba Lobo 8 Maria Magdalena Fernandes 8 Souza alias Madalena Fernandes 9 Tome Sabino Souza alias Tome Sabino De Souza 10 Carlos Sebastiao Saturnino Fernandes 11 Maria Teodoro Fernandes 12 Maria De Succoro Leonar Fernandes 13 Maria Cheryl Dsouza alias Cheryl D Souza Castanha 14 Maria De Succoro Leonar Fernandes Souza alias Maria Fernandes 15 Joao Nazareno Castanha 16 Godwin George Pereira D Souza 17 Joao Fernandes alias John Fernandes Respondents

To the opponents their unknown legal heirs

PUBLIC NOTICE
Application received from M/s Terra Firma Developers Office NO 201/A, Dempo Trade Centre, Patto Panaji Goa requesting therein to include its name in the occupants column of Form I & XIV under Survey No 208/7 of Village Taleiga Tiswadi Taluka After deleting name of Taudorio Fernandes as the above Company have acquired right of the Property admeasuring an area of 3383 sq mts as per Deed of sale bearing Regd. No pn-jk-027730- 2015 dated 30/10/2015 registered before Sub Registrar Ilhas, Goa and the applicant has also submitted link sale deed pn-jk-01-0028-2017 reg no pn-jd-54 dated 18/01/2017 deed of sale reg no pn-j02105-2014 dd cd no pn-jd 32 dated 26/09/2014 and deed of Succession drawn on dated 10/11/2011 registered before sub registrar Ilhas Goa.

And whereas the notice in the Form X (Under rule 10) of the 1968 were issued to the opponents their last known address were returned unserved with postal remark "Unclaimed" Not Known, party Expired.

And whereas the applicant has prayed vide his application dated 06/04/2022 for substituted service, by publication of public notice in any one daily newspaper as required under order V rule 20 (1A) of C. P. C. 1908 as the applicant does not know the legal heirs and the addresses of the interested parties.

Now, therefore, if any person is having any objection to the above said mutation entry are called upon and to submit their objection to me either orally or in writing within fifteen days from the date of publication of this notice. Please note that if No Objection is received by me within said period of fifteen days, it shall be presumed that they agree to the mutation entry and the mutation will be certified on any day after the above period is over.

Given under my hand and seal of this court on this 7th day of April 2022.
Date:- 07/04/2022
Place:- Panaji Goa. Sd/-
(Sanjivani Satardekar)
Joint Mamlatdar - III of Tiswadi Taluka Panaji-Goa

पणजी : पोरण्यां गोंयची बाँ जिझस चर्च बिरेस्तार सकाळीं तें आयतार सकाळीं मेरेन पर्यटक आनी हेर लोकां खातीर बंद आसतली. पवित्र सप्तका खातीर वेवस्थापना हो निर्णय घेतला. ही म्हायती इगर्जीचे रेक्टर फादर पात्रिसियो फर्नांडीस हांणी दिली.

बिरेस्तारा 14 एप्रीलाक सांय 5

गोंय सरकार

भौशीक बांदकाम खातें

काम विभाग VIII (बी.एस.), फातोड्डें-मडगांव गोंय ई निविदा कळोवपी क्र. पीडब्ल्यूडी/विभाग 8 (बी.एस.) / एसएसडब्ल्यू/2001/01/2022-2023 तारीख: 11-04-2022

(फक्त ई निविदा आनी ई-वेमेंट पद्दतीन)

1. निविदा ऑनलायन सादर करपाची निमाणी तारीख: 21/04/2022 दिसा 11.00 वरां मेरेन.

2. ऑनलायन निविदा उगडटले: 25/04/2022 दिसा 11.00 वरां उपरांत.

अदीक म्हायती खातीर कार्यकारी अभियंता, काम विभाग VIII (इमारत, दक्षीण), पीडब्ल्यूडी, फातोड्डें मडगांव गोंय ह्या कार्यालयांत संपर्क सादचो.

वॅबसायट: <https://eprocure.goa.gov.in>

सय/-

कार्यकारी अभियंता-VIII

विभाग VIII (इमारत, दक्षीण) पी.डब्ल्यू.डी.

डीआय/एडिह्चिटी/93/2022

मास्क घालात, समाजीक अंतर पाळात, हाताची नितळसाण राखात.

दिवचल नगरपालिका

दिवचल-गोंय

फोन क्र:-2362282

क्र. बीएससी/टॅक/2022-23/85

भौशीक कळोवणी

भारत सरकारच्या पर्यावरण, रान आनी हवामान बदल मंत्रालयान प्लॅस्टीक कोयर वेवस्थापन सुदारणा (पीडब्ल्यूएम) नेम 2021क जीएसआर क्र. 571 (ई) वरवीं 12 ऑगस्ट 2021 दिसा भारताच्या राजपत्रांत अधिसुचीत केलां. जातूंत एकोडी उपेगाचें प्लास्टीक (एसयूपी) वस्तूंचेर बंदी आसा. 2022 मेरेन उणी उपयुक्तताय आनी उच्च कोयर तोक आसा.

हे अधिसुचोवणेंत 30 सप्टेंबर 2021 पसून वर्जीन वा पुनर्वापर केल्ले प्लास्टिका पसून तयार केल्ले कॅरी बॅगांचें उत्पादन, आयात, साठो, वितरण, विक्री आनी वापर हाची जाडी पंचाहत्तर मायक्रॉन (75) परस उणी आसची ना अशें आदेश दिल्यात आनी एकशेंवीस (120) मायक्रॉन जाडीन 31 डिसेंबर 2022 पसून लागू जातलें. 30 सप्टेंबर 2022 पसून न विणिल्ल्या प्लास्टिकाचें कॅरी बॅग 60 ग्राम प्रति स्क्वॅर मिटरा (जीएसएम) परस उणे आसचें न्हय.

प्लास्टीक कोयर वेवस्थापन (सुदारणा) नेम 2021चे वयले तरतुदीचें उल्लंघन केल्यार कायद्या प्रमाण विहीत दंड/दंड दितले.

सय/-

(पुंडलीक एस. फळारी)

नगराध्यक्ष

दिवचल नगरपालिका

डीआय/एडिह्चिटी/94/2022

मास्क घालात, समाजीक अंतर पाळात, हाताची नितळसाण राखात.

कळंगूट ग्रामपंचायतीचें कार्यालय

व्हीपी/सीएल/एफ-19/2022-23/94

तारीख: 12/04/2022

कोटेशन आमंत्रण कळोवणी

सकयल्या गजालीं खातीर पात्र पुरवठोदार/विक्रेते/कंत्राटदार हांच्या कडल्यान सीलबंद कोटेशन मागयता:-

1. कळंगूट ग्रामपंचायतीच्या नायकवाडोंतल्या श्री. पिकाडोर्चीच्या घरा मुखार रेलींग/वंग.

2. कळंगूटच्या कार्यक्षेत्रांतल्या विविध सुवातांचेर उक्ते नाले धांपपाक आरसीसी स्लॅब घालप.

3. नीलम द ग्रॅण्ड ते सेंट आलेक्स चर्च, नायकवाडो कळंगूट मेरेन सध्याच्या रोशणावयच्या खोब्यांची दुरुस्ती.

इत्सुक पुरवठोदार/विक्रेत्यांनी कोटेशन फॉर्म जारी करपा खातीर 23/04/2022 दिसा मेरेन सकाळीं 11.00 वरांचेर अर्ज सादर करचो. आनी कोटेशन 26/04/2022 दिसा सकाळीं 11.00 वरांचेर ग्रामपंचायतीच्या कार्यालयांत उगडटले.

वयर नमूद केल्ल्या कामांच्या अदीक तपशिला खातीर तुमी पंचायती कडेन संपर्क सादपाक शकतात.

कसलेंच कारण दिनासतना खंयचीय वा सगल्योच निविदा स्विकारपाचो वा न्हयकारपाचो अधिकार पंचायत राखून दवरता.

हें कोटेशन IX जे (70) आनी (108) तारीख 17/03/2022 आनी IX जे (98) तारीख 30/03/2022 प्रमाण जारी केलां.

देंव बरें करूं

तुमचो विश्वासू

(श्रीमती शेरल व्ही. लोबो)

उप सरपंच

कळंगूट ग्रामपंचायत

डीआय/एडिह्चिटी/95/2022

मास्क घालात, समाजीक अंतर पाळात, हाताची नितळसाण राखात.

कुंडय उद्देगीक वसणुकेंतलो रस्तो जाला मरणाचो सांपळो

कितलेशेच कामगार फोंडकुलांनी पडून जखमी; सरकारान गंभीरतायेन लक्ष दिवपाची मागणी

■ भांगरभूंय । प्रतिनिधी

फोंडे: फोंडें म्हालांतल्या कुंडय उद्देगीक वसणुकेंत फोंडकुलांनी भरिल्लो रस्तो सद्या मरणाचो सांपळो जाला. उद्देगीक वसणुकेंत हजारांनी कामगार दीस-रात यो वच करीत आसतात. फाटल्या कांय म्हयन्यां सावन कितलेशेच कामगार फोंडकुलांनी पडून जखमी जाल्यात. जागृत कामगारांनी हाचे पयली आवाज काडून खर आंदोलन करपाची शिटकावणी दिल्ली. जून म्हयन्याचे सुरवातेक पावसाळो सुरू जावपाचो आशिल्ल्यान सरकारान गंभीरतायेन लक्ष दिवन रस्त्याची पळोवणी करपाची मागणी कामगारांनी केल्या.

गोंयांतली कुंडय उद्देगीक वसणुक व्हड आशिल्ल्यान दीसपट्टी कोट्यांनी रुपयांची उलाढाल जायत आसता. संवसारीक पांवड्या वयल्यो खुबश्यो कंपनी हांगा कार्यरत आसात. पूण पांच वर्सां पयलीं कामगारांचे मागणेचो दखल घेवन हॉटमिक्स केल्लो रस्तो फोंडकुलांनी भरिल्ल्यान येरादारीक घातक थारला. हजारांनी कामगार तशेंच वाहनां दीसपट्टे ह्या रस्त्या वयल्यान यो-वच करीत आसतात. उद्देगीक वसणुकेचे गेटो कुशीक दयनीय स्थितींत आशिल्ल्या रस्त्या-तल्यान दरेक कामगाराक नोकरीचे सुवातेर वचचें पडटा.

फोंडकुलांनी पडून खुबशे कामगार जखमीय जाल्यात. कांय सुवातांनी पावसाचें उदक वचपा खातीर नियोजन नाशिल्ल्यान पावसाच्या दिसांनी रस्त्यार तळ्याचें रुप दिसून येता. सद्या कितल्याशाच सुवातांनी रस्त्यार व्हड फोंडकुलां पडल्यांत. दुचाकी चालकांक जीव मुर्तीत घेवन मुखार वचचें पडटा. कुंडय उजो पालोवपी



कॅंडीला कंपनीच्या मुखा वयलो फोंडकुलांनी भरिल्लो रस्तो.

दळाचे कचेरे सामकार लेगीत व्हड व्हड फोंडकुलां पडल्यांत. ताका लागून उजो पालोवपी दळाच्या वाहनांक लेगीत फोंडकुलांतल्यान वाहन व्हरचें पडटा.

कांय म्हयन्यां पयलीं शैलेश खेडेकार ह्या कामगारान हेरां सयत रस्त्याची दुरुस्ती करपाची मागणी केल्ली. त्या वेळार उद्देगीक वसणुकेचे उपवेवस्थापक मुकेश कायसूवकारान विधानसभा वेंचणुकेची आचारसंहिता सोंपले उपरांत प्रक्रिया पुराय करपाचें आस्वासान कामगारांक दिल्लें. फुडल्या म्हयन्यांत पंचायतींच्यो वेंचणुको जावपाच्यो आशिल्ल्यान सद्या कामगारांक पावसाच्या दिसांनी लेगीत उदकांतल्यान वचपाची भिरांत निर्माण जाल्या. पंचायत वेंचणुकेची आचारसंहिता लागू जावचे पयलीं रस्त्याची दुरुस्ती करपाचे काम सुरू करपाची मागणी सद्या कामगारांनी केल्या.

कुंडय उद्देगीक वसणुकेचे उपवेवस्थापक मुकुंद कायसूवकार हांणी रस्त्याचे दुरुस्ती खातीर सगले

सोपस्कार पुराय केल्यात. पूण विधानसभा वेंचणुकेची आचारसंहिता लागू जाल्ल्यान निविदा काडपाची प्रक्रिया लांबणेन पडिल्ली. विधानसभा

वेंचणुकेची आचारसंहिता सोंपले उपरांत परतून फाटपुरवण केल्या आनी दोन ते तीन दिसां भितर कंत्राटदाराक काम करपाचो आदेश दितले. वाठारांतल्या

विधानसभा वेंचणुके उपरांत फोंडें म्हालांतल्या चार आमदारांक नव्या मंत्रीमंडळांत स्थान मेळ्ळां. चार मंत्र्यांक लागून फुडारांत म्हालांतले रस्त्यांची, उदकाची आनी विजेची समस्या कायमची सुटावी जातली व्हय? हाचे कडेन सगल्यांचे लक्ष लागून आसा. कुंडय सयत मडकय, बेतोडें आनी उसगांव हांगासरल्या उद्देगीक वसणुकेंत हजारांनी कामगार काम करीत आसात. म्हालांतल्या सगल्या रस्त्याची दुरुस्ती पावसा पयलीं केली ना जाल्यार पावसाच्या दिसांनी फोंडकुलांक लागून अपघात वाडपाची शक्यताय आसा.

रस्त्याचे दुरुस्ती खातीर वट्ट 65 लाख रुपया खर्च येतलो अशें तांणी सांगलें.

तेजपाल: आयज खंडपिठांत सरकारा वतीन मांडटले बाजू

■ भांगरभूंय । प्रतिनिधी

पणजी: वांगडी बायल पत्रकाराचेर लिंगीक अत्याचार प्रकरणांत तेहलकाचे संपादक तरूण तेजपालाचे निर्देश सुटकेक गोंय सरकारान मुंबय उच्च न्यायालयाच्या गोंय खंडपिठांत आवाहन दिलां. ह्या आवाहन याचिकेचेर तेजपाला वतीन ज्येश्ठ वकील अमीत देसाय हांणी युक्तीवाद पुराय केला. ह्या प्रकरणाची फुडली सुनावणी आयज (बुधवार) जातली. ह्या वेळार सरकारा वतीन बाजू मांडटले.

तेजपालान गोंयांत जाल्ल्या ‘थीक फेस्ट’ सुवाळ्या वेळार एका वांगडी बायल पत्रकाराचेर

7 आनी 8 नोव्हेंबर 2013 दिसा हॉटेलाचे लिफ्टींत लिंगीक अत्याचार केल्ल्याचो आरोप ताचेर दवरिल्लो. ह्या प्रकरणांत गोंय पुलिसांच्या गुन्यांव फांट्यान 21 नोव्हेंबर 2013 दिसा राष्ट्रीय खबरापत्रांत उजवाडा-यिल्ले बातमेची स्वता जावन दखल घेवन 22 नोव्हेंबर 2013 दिसा भादर्संच्या कलम 354 (अ) आनी 376, 376 (2) (क) प्रमाण तेजपाल हाचे आड गुन्यांव दाखल करून न्यायालयांत आरोपपत्र दाखल केल्लें.

ह्या प्रकरणांत तेजपालाची म्हापशेंच्या अतिरिक्त जिल्हो आनी सत्र न्यायालयान 21 मे 2021

दिसा निर्देश सुटका केल्ली. ह्या निवाड्याक गोंय सरकारान खंडपिठांत आवाहन दिलां. ह्या प्रकरणाची सुनावणी सोमारा आनी मंगळारा घेतली तेन्ना तेजपाला वतीन ज्येश्ठ वकील अमीत देसाय हांणी युक्तीवाद करून संबंदीत याचिका कायदेशीर प्रक्रिया करिनासतनाच आवाहन दिल्ल्याचें सांगलें. ताका लागून संबंदीत याचिका दाखल करून घेवप योग्य नाशिल्ल्यान ती भायरावपाची मागणी करून आपली बाजू मांडली. हे याचिकेचेर आयज (बुधवार) सरकारा वतीन भारताचे सॉलिसिटर जनरल तुषार मेहता बाजू मांडटले.

रमेश भिंगी मारपेट प्रकरणांत 13 जाणांक अटक; जामिनाचेर सुटका

■ भांगरभूंय । प्रतिनिधी

वास्को: वास्को आयतारा पुलीस स्टेशना सामकार जमिल्ल्या मुस्लीम धर्मियां मदल्या कांय जाणांनी रमेश मलाप्पा भिंगी हाका मारपेट केल्ल्या प्रकरणांत वास्को पुलिसांनी 13 जाणांक अटक केल्या. उपरांत न्यायालया मुखार उबे करतकूच तांची जामिनाचेर सुटका केली.

आयतारा घडिल्ले रामरथ मिरवणुक घडणुकेंत वास्को पुलिसांनी तीन वेगळेवेगळे गुन्यांव नोंद केल्यात. दामोदर गुरुदास नायक हाणे मिरवणुकीचेर फातर शेंवटिल्ल्या प्रकरणांत कागाळ केल्ली. आश्रफ शेख हाणें रथ यात्रेंतल्या कांय जाणांनी मशिदींत प्रवेश केल्ल्याची तशेंच धर्मीक

वास्को रामरथ मिरवणूक प्रकरण

भावना दुखयिल्ल्या प्रकरणांत कागाळ केल्ली. रमेश मलाप्पा भिंगी हाणें बीएसएनएल कुशीक मुस्लीम भावांनी मारपेट केल्ल्याची कागाळ केल्ली.

वास्को पुलीस स्टेशना मुखार मुस्लीम धर्मियांचो जमाव जमिल्लो. ते वास्को पुलीस स्टेशनांत कागाळ नोंद करपा खातीर एकठांय जाल्ले. त्या वेळार एफएल गोम्स मार्गान रमेश भिंगी वता आसतना कांय जाणांनी पळयलें. तांणी थंय धांवत वचून ताका बीएसएनएल कचेरेचे इमारती मुखार धरून मारपेट केली. ह्या प्रकरणांत ताणें वास्को पुलीस स्टेशनांत कागाळ नोंद केली. ते कागाळी प्रमाण वास्को पुलिसांनी

तपास करून 13 जाणांक अटक केली. हेर दोन गुन्यांवा संबंदी वास्को पुलिसांचो तपास सुरू आसा.

आयतारा घडिल्ले घडणुकेची गंभीर दखल घेवन वास्काचे उपअधिक्षक सलीम शेख आनी निरिक्षक नितीन हळर्णकार हांची सोमारा राखीव दळांत बदली केल्या. वास्कोचे उपअधिक्षक म्हूण निलेश राणे आनी निरिक्षक कपील नायक हांणी रोखडोच ताबो घेतलो. तांणी विवीध दिशेन तपास करपाक सुरवात केल्या. वास्कोंतली परिस्थिती पूर्णपणान नियंत्रणांत आसा. पूण खबरदारीची उपाय येवजण म्हणून पुलीस बंदोबस्त दवरला.

काणकोण मार्गार कदंब बशी सेगीत बंद पडिल्ल्यान प्रवाशां मदीं निरशेणी

■ भांगरभूंय । प्रतिनिधी

काणकोण: कदंब बस सेवेंत व्हड प्रमाणांत सावळो गोंदळ सुरू आसा. म्हामंडळाची हलगर्जीपणा, पोरण्या बशीं कडेन लक्ष दिवप ना ही प्रवृत्ती आनी प्रशासनाचेंय लक्ष ना ह्या प्रकाराक लागून कदंबांतल्यान प्रवास करप म्हणल्यार सद्या प्रवाश्यांची तकलीफोड जाल्या.

मडगांव ते कारवार, मडगांव ते वास्को, गांवडोंगरी, सादोळशें सारक्या मार्गार येरादारी करपी बशी रस्त्यार बंद पडपाच्यो घडणुको सेगीत घडत आसतात. फाटल्या चार दिसांत चार वेगळ्यावेगळ्या मार्गां वयल्यो बशी रस्त्यार बंद पडपाच्यो घडणुको काणकोण म्हालांत घडल्यो. ताका लागून



मडगांव ते कारवार आनी हेर वाठारांनी वचपी प्रवाशांक दुसरी बस येसर वाट पळयत रावपाचो प्रसंग आयला.

मडगांव डेपोंतल्यान सुटिल्ल्या बशींची वेवस्थीत देखभाल जायना. टायरांची तपासणी जायना. ह्या मार्गार

सोडटात त्या बशीच्या इंधनाची तपासणी जायना. ह्यो बशी पोरण्यो जाल्यात. ताका लागून फाटल्या दोन दिसांत ह्या मार्गार भाटपाल, गांवडोंगरी आनी नगशें कोंकण रेल्वे पुला कुशीक अशा तीन सुवातींनी कदंब बशी बंद पडिल्ल्यो.

प्रधानमंत्री गरीब कल्याण अन्न येवजण (पीएमजीकेएव्हाय)

प्रधानमंत्री गरीब कल्याण अन्न येवजण (पीएमजीकेएव्हाय) :कोवीड 19 महामारीचे फाटभुंयेर केंद्र सरकारान मार्च 2020त जाहीर केल्ली कल्याणकारी येवजण



गोंयांत पीएमजीकेएव्हायच्या वट्ट लाभार्थ्यांची संख्या 5,43,474 आसा

केंद्रीय मंत्रीमंडळान 'पीएमजीकेएव्हाय' स म्हयन्यांनी सप्टेंबर 2022 मेरेन वाडोवपाक मान्यताय दिल्या, जी मार्च 2022त सोंपतली आसली.

विस्तारीत पीएमजीकेएव्हाय अंतर्गत दरेक लाभार्थ्याक राष्ट्रीय अन्न सुरक्षा येवजणे अंतर्गत अन्नधा-न्याच्या सामान्य कोट्या खेरीत प्रती व्यक्ती प्रती म्हयन्याक अतिरिक्त 5 कील फुकट राशन मेळटले.

सरकारान हे येवजणेचेर आतां मेरेन सुमार 2.60 लाख कोटी रुपया खर्च केला, आनी फुडले स म्हयने म्हणल्यार सप्टेंबर 2022 मेरेन आनीक 80,000 कोटी रुपया खर्च करतले आनी पीएमजीकेए-व्हाय अंतर्गत वट्ट खर्च सुमार 3.40 लाख कोटी रुपया जातलो.

देशांतल्या 80 कोटी परस चड लोकांक हे येवजणेचो लाव जातलो, जाका केंद्र सरकार पुर्णपणान निधी दितलो.

पीएमजीकेएव्हाय विस्तार हें सुनिश्चीत करतली की हे कोवीड 19 पुरप्राप्तीच्या काळांत खयचेंच गरीब कुटूंब अन्ना बगर न्हिदचें ना.





प्रस्तुत
म्हायती आनी प्रसिद्धी खातें
गोंय सरकार



आत्मनिर्भर भारत



स्वच्छ भारत
एक कदम स्वच्छता की ओर



GOA@60
SWAYAMPURNA
GOA
MARCHING TOWARDS
SELF RELIANCE



नवसंजिवनी दितलो कोण ?

सगल्यांत पोरणो पक्ष काँग्रेस. एका काळार काँग्रेसी बगर मतदार हेवटेन- तेवटेन पळनाशिल्ले. मात, कदेलाचेर चड तेंप बसतकच ‘हम करेसो कायदा’ वृत्ती आंगांत घोळटा आनी सत्ताधीश चुकीचीं पावलां उबारतात. मातये भरवण जातात. काँग्रेसीचेंय तशेंच जालें. आणीबाणी उपरांत ‘घो’ जाल्लो हो पक्ष परतून उबो जालो, तो दुबळ्या विरोधकांक लागून. जनता पक्षाच्या कांय चुकांक लागून काँग्रेस परतून सत्तेर आयलो. बरोच काळ उरलो. उपरांत 2014 सावन भाजपाचें राज्य सुरू जालें. परिस्थिती बदल्ली तशे मतदारूय बदल्ले.... एका काळार हिमालयाचे तेंगशेर आशिल्लो काँग्रेस पक्ष आतां अरबी समुद्राच्या तळाचे वाटेर आसा. ह्या काळांत खोटल्यांनी नवे फुडारी घडूंक नात, तर काँग्रेसीचेच फुडारी विरोधकांक वचून मेळ्ळ्यात. थोडे अर्थीक झगदां खातीर तर थोडे राजकी करियारा खातीर!! गोंयांत पेझाद मगो पक्षाक हारोवन सत्तेर आयिल्ले काँग्रेसीन विशेक वर्सां कदेल सांबाळ्ळी. उपरांत नेतृत्वाचो निर्णय घेवपाक उशीर, समविचारी पक्षांक लागून जाल्ले मतविभागी... हाका लागून हो पक्ष अडचणींत सांपडलो.

हाका ‘मतदारांच्या कल्याणा’ खातीर भाजपांत उडकी मारिल्ले तांचेच फुडारी जापसालदार आसात. भाजपाचें सरकार स्थापन जालां, तरीय ‘पंचतंत्रां’तले काणयेंत बैला फाटल्यान भोंवपी कोल्ह्या प्रमाण कांय लोकप्रतिनिधी भाजपा कडेन नदर लावन बसल्यात. थोडे पलतडी पावले, थोडे वचपाचे आसात. गोंयचे मतदार शांत, सुशेगाद... म्हणटकच फेसबुकाचेर चार दीस गाळी संवन फुडले वेंचणुकेंत आपल्याकूच वेंचून दितले हाचो विस्वास गोंयच्या उमेदवारांक आसा.... आनी आमचे कांय साडेभावार्थी मतदार तांच्या ह्या विस्वासाक जागत आयल्यात.

पयरुच काँग्रेस प्रदेशाध्यक्ष पदाचो ताबो दिवपाची कार्यावळ जाली. विरोधी पक्ष फुडारी मायकल लोबो हे हाजीर आशिल्ले. काँग्रेसीक नवसंजिवनी दिवपाक पक्ष सोडिल्ल्यांक परतून हाडटले, अशें एक वक्तव्य तांणी केलां. हाचो अर्थ कितें घेवपाचो? काँग्रेसीचो घात करून भाजपांत, तृणमुलांत गेल्ल्या मूळ काँग्रेस फुडाऱ्यांक परतून पक्षांत हाडपाची हीं चिंतनां, सपनां योग्य क्य? ज्या लोकांनी पक्ष सोंपयलो तांकांच परत हाडून

लोबो म्हणटात, तें काँग्रेसीचे बाबतींत जायत हाची खात्री ना. भाजपाकूय आतां दिल्लीचे श्रेश्ठी लागतात. म्हणल्यार गंगा, मांडवीचें उदक एकमेकांत मिसळून वळखूंक येवचें ना इतलें एकरुप जालां

मानाच्या पाटार बसयतले आनी फुडारी जावपाचो हावेस बाळगून पाटार बसपाक मुखार सरिल्ल्या वावुरप्यांक परतून रांकेंत उबे करतले? काय वावुरपी फक्त सभा सोंपली काय कदेलां, जमखणां उखलपा पुरतेच आसतात? नवे उमेदवार, वावुरपी घडोवन तांकां वावराक लावपाची कापाझदाद ह्या जाण्ट्या पक्षा कडेन ना?

काँग्रेसीन विरोधी पक्ष फुडारी पद, प्रदेशाध्यक्ष पद नव्या फुडाऱ्यांच्या हातांत दिवप गरजेचें आशिल्लें. तें तांणी दिलें. (वयरूय हेंच जावपाक जाय. नाजाल्यार हुशार, गुणी फुडारी दुसऱ्या पक्षांनी वचत रावतले.) उमेदवार वेंचून काडपाचें अधिकार थळाव्या फुडाऱ्यां कडेन दिवपाक जाय, अशें लोबो हांणी मागलां. खरें म्हणल्यार तें काम थळावे ज्येश्ठ फुडारीच करतात. नांव राष्ट्रीय फुडाऱ्यांचें पूण, राष्ट्रीय पांवड्या वयल्या लोकप्रतिनिधींक थळावे मान दितात, तांचे मुखार ‘हय बा, तूं सांगता तेंच खरें’हे भावनेन वावुरतात, हेंय तितलेंच खरें. ताका लागून

ह्या वरिश्ट मंत्री, खासदारां कडेन लागींचे संबंद आशिल्ल्यांक हुंवार, वादळ आयलें तरी मंत्रीपदां मेळटात. लोबो म्हणटात, तें काँग्रेसीचे बाबतींत जायत हाची खात्री ना. भाजपाकूय आतां दिल्लीचे श्रेश्ठी लागतात. गंगा, मांडवीचें उदक केन्नाच एकमेकांत मिसळून वळखूंक येवचें ना इतलें एकरुप जालां!

काँग्रेसीक सगल्यांत पयलीं गांव पांवड्याचेर संघटन उबारचें पडटलें. ‘कदेल उबारपाक तरणाटे, ताचेर बसपाक आमी’, ही मानसिकताय सोडची पडटली. 75 वर्सां पुराय जाल्ल्या लोकप्रतिनिधींनी सत्कार बी घेवन निवृत्त जाल्यार बरें. ‘वर्क फ्रॉं होम ’ हो बेसबरो पर्याय तांचे कडेन आसा. तांच्या मार्गदर्शनाची तशी पक्षाक गरज पडटलीच. हालींची पिळगी (तातूंत वावुरपीय आयलो) फुके सवाय काम करतलीच अशें ना. तांकां पदां, पयसो जाय. तातूंत तांची चूक आसा, अशें म्हणपाक मेळचें ना. तत्वां खातीर थारावीक विचारसरणेन काम करपी लोक आतां साप उणें. काँग्रेसीक संजिवनी मेळूं येता. पूण, ती हाडपी हनुमान आतां उरल्यात खंय! उडी मारून ते केन्नाच दुसऱ्या पक्षांत गेल्यात. ते परत येतले हाची खात्री कितें? कारण थंय ‘राम’आसा आनी ‘दाम’य!

भौस

समाजिक, सांस्कृतीक मळार वावुरपी दत्ता सावंत



आयज कला आनी सांस्कृतीक मळार वावुरपी जायते कलाकार दिश्टी पडटात. गोंयांत अशे कलाकार आसात, तांणी गोंयातच न्हय जाल्यार अख्ख्या देशांत आपलें नांव पर्जळीत केलां. तांतूंतलेच एक कलाकार म्हणल्यार सावड्डें वाठारांतले कलाप्रेमी, राजकारणी, समाजसेवक

आनी जायत्या गुणांनी परिपूर्ण आशिल्ले दत्ता वासु सावंत. तांचो जल्म 13 एप्रिल 1960 दिसा सांवड्ड्यां जालो. तांकां ल्हानपणां सावन कला आनी सांस्कृतीक मळार वावरपाची आवड. तांणी स्कुलांत शिकताना जायती इनामांय जोडल्यांत. लोककलाकार ह्या नात्यान तांणी राजस्थान, हरयाना, बिहार, ओरिसा, केरळ, अस्तंत बंगाल, गुजरात, अरुणाचल प्रदेश अशा कितल्याश्याच राज्यांनी गोंयचे लोककलेचें प्रतिनिधित्व केलां.

“रणसांवट” ह्या 2019 च्या इफ्फीत प्रदर्शित जाल्ल्या कोंकणी सिनेमात तांणी कला सादर केल्या. वीस वर्सां पंचायत वांगडी ह्या नात्यान फोंणकुली टोनीनगर ह्या प्रभागांत कार्य, सेवा दिवन समाजसेवेचें आदर्श उदाहरण घालून दिलां. आपल्या प्रभागा बाराबर सावड्डें पंचायत वाठारांतल्या उदरगत प्रकल्पाक चालना दिवपा खातीर ते सदांच वावुरल्यात. अजूनय वावुरतात.

1978 ते 2016 मेरेन तांणी सांवड्डें भौशिक गणेशोत्सव मंडळाच्या कार्यांत तन- मन- धनान योगदान दिलां. आपल्या कले बराबर हेर कलाकारांक उर्बा दिवपाचो तांचो सभाव. तांच्या ह्या योगदाना खातीर सावड्डें भौशिक गणेशोत्सव मंडळ, सांवड्डें दूद वेवसायिक संस्था, साई प्रतिभा वॅल्फेर सोसायटी तशेंच हेर कितल्याश्याच संस्थांनी तांचे सत्कार केल्यात. सावड्डें कुडचडे वाठारांत समाजसेवा करप ते आपले कर्तव्य समजतात. तशें ते वागतायबी. अशा ह्या लोकप्रिय दत्ता सावंत हांकां फुडले वाटचाली खातीर परबी.

संदीप मापारी

9673171992



सालांत

आयज ह्या अमृतसरांतल्या जालियनवाला बाग हत्याकांडाक 103 वर्सां पूर्ण जालीं. आयच्या दिसा 102 वर्सां आदीं जनरल डायरान वीस हजार मनशांचे सभेचेर बेछूट फारपेट केल्लो. तो वेळ आशिल्लो सांजवेळचो....वरां जाल्लीं साडेचार. जालियनवाला बाग ही तिरनूय वटांनी बंदिस्त आशिल्ली एक मेकळी सुवात आसली. थंय वचपा खातीर एकूच अशीर वाट आसली. ब्रिटीश जनरल डायरान वट्ट सोळाशे परस चड फार पेटयले. तातूंत कितल्याश्याच भुरग्यांक, जाण्ट्यांक मरण आयलें. वाट अशीर आशिल्ल्यान डायरान नाळी थंय करूंक जमलें ना. ह्या फारपेटाक लागून थंय जमिल्ल्या लोकांचेर आकांत आयलो. ब्रिटीश सरकारान ह्या फारपेटांत सुमार 379 लोकांक मरण आयलें म्हणपाचें अधिकृतपणान जाहीर केलें. पूण, अनधिकृत अदमास हजारों परस चड आसलो. ह्या हत्याकांडा उपरांत देशभर देशप्रेमाची भावना अदीक जागृत जाली. कांय देशप्रेमी तरणाटे जनरल डायराच्या सोदांत आसले. तातूंतल्या उधमसिंग नांवाच्या तरणाट्यान, जो जालियनवाला बाग हत्याकांडांत जखमी जालो, ताणें 13 मार्च 1940 वर्सा पंजाबचो गव्हर्नर आशिल्ल्या मायकेल ओ डायराक जिवेशीं मारलो. 31 जुलय 1940 दिसा ताका फांशी दिली. ह्या जालियनवाला बागेच्या हत्याकांडाची ही आंगार कांटो हाडपी काणी.

जालियनवाला बाग ही पंजाबांतल्या अमृतसरांतली एक सुवात. ब्रिटीश सरकारान 1918 वर्सा मॉटेग्यु चेम्सर्ड सुधारणा जाहीर केल्यो. ह्यो सुधारणा जाहीर जातकच देशभर ताका विरोध जालो. मागीर रौलेट कायदोय चालीक लायलो. त्या कायद्या विशीं लोकांक पुराय माहितीय नासली.

उपरांत श्रीनिवास शास्त्र आनी महात्मा गांधी हांणी ह्या कायद्याचेर खर टिका केली. उपरांत देशभर आंदोलनाची कीट पेटली. लोकमान्य टिळक

जालियनवाला..... : एक अमर इतिहास

आनी महात्मा गांधी हांकां पंजाबांत येवपाक ब्रिटीश सरकारान बंदी घाली. हे बंदीक लागून उज्यांत तेल ओतिल्ल्याची परिस्थिती निर्माण जाली. अमृतसरांत 6 एप्रील 1919 दिसा हरताळ पाळ्ळो. सरकारान पंजाबांतले फुडारी किचलू आनी सत्यपाल हांचेर भाशण बंदीचो आदेश काडलो. 11 एप्रील 1919 दिसा पुराय अमृतसर शार लश्कराच्या ताब्यांत दिलें. पूण ह्या आदेशाक ह्या दोनूय फुडाऱ्यांनी पाळो दिलो ना. तो दीस प्रतिपदेचो आसलो तशेंच आयतार आसलो आनी ह्याच दिसा शिखांची बैशाखी परब आसली. जालियनवाला बाग हें मैदान सुमार 6 ते 7 एकर इतलें आसलें. लश्करी सत्तेक किकांत करून लाला हंसराज आनी किचलू हांणी जालियनवाला बागेंत 13 एप्रीलाक जाहीर सभा जातली, अशें जाहीर केलें. ह्या दिसा कसलीय बसका वा सभा घेवपाचेर ब्रिटीश सरकारान बंदी घाल्ली. विशेश म्हणल्यार तशी नोटीस मात सगल्या सुवातांनी नासली. जालियनवाला बागेंत सभा सुरू जाली आनी सांजवेळा 4.30 वरांचेर जमावाचेर बेछूट फारपेट सुरू जालो. ह्या फारपेटांत पयल्या धा मिण्टांतूच सुमार 1650 परस चड फार पेटयले. कितल्याश्याच जाणांनी जीव वांचोवपा खातीर जालियनवाला बागेंतले बांयंत उडयो मारल्यो. तातूंतल्या कितल्याश्याच जाणांनी जीव वगडायले. सुमार 120 मर्दी बांयंतल्यान भायर काडलीं. फारपेटांत मरण आयिल्ल्यांचो आंकडो ब्रिटिशांनी 379 इतलो जाहीर केलो. पूण अनधिकृत अदमास प्रमाण 1500 परस चड जाणांक मरण आयिल्लें.

आयजूय जालियनवाला बागेंत आशिल्ल्या यादस्तीक तकट्याचेर दोन हजार लोकांक मरण आयिल्ल्याची नोंद आसा. जखमी जाल्ल्यांचो आंकडोय कितलोसोच हजार आसलो.

ब्रिटीश सरकारान अमृतसरांतली विजेची आनी उदकाची पुरवण कांय दीस बंद दवरली. उपरांत देशांत राष्ट्रीय भावना जागृत जाली. ह्या हत्याकांडाचे

पडसाद ब्रिटीश संसदेंतूय दिसलो. ब्रिटीश संसदेन 247 आड 537 अशा मतांच्या फरकान डायरा आड मतदान केलें. विस्टर्न चॅबिंट हांणी जालियनवाला बाग ही घडणूक इतिहासांतली काळीकिट्ट घडणूक आशिल्ल्याचो उल्लेख केलो.

ह्या हत्याकांडा उपरांत कवी रवींद्रनाथ टागोर हांणी ब्रिटीश पदव्यांचो त्याग केलो. ह्या जालियनवाला बाग हत्याकांडा उपरांत देशांत 1920 ते 22 वर्सां घडिल्ले असहकार चळवळीचीं बियां रुजलीं. जालियनवाला बाग हत्याकांडा उपरांत 1920 वर्सा भारतीय राष्ट्रीय काँग्रेसीन एक थाराव पास करून यादस्तीक उबारपाचें थारायलें. ह्या यादस्तिका खातीर 1923 वर्सा एक ट्रस्ट स्थापन केलो. बेंजामिन पोलक ह्या अमेरिकन मनशा कडेन यादस्तिकाचें डिजायन करपाचें काम आसलें. यादस्तीक पूर्ण जावन ताचें उक्तावण भारताचे पयले राष्ट्रपती डॉ. राजेंद्र प्रसाद हांचे हस्तुकीं आनी प्रधानमंत्री पंडीत जवाहरलाल नेहरू हांचे हाजिरेंत 13 एप्रील 1961 ह्या दिसा जालें.

आयजूय हे सुवातेर यादस्तिकेचे वण्टीचेर फारपेटाच्यो कुरवो आसात. तशेंच जे बांयंत लोकांनी उडयो मारिल्ल्यो ती बांयूय संरक्षीत यादस्तीक म्हणून आसा. 14 ऑक्टोबर 1997 दिसा ब्रिटीश साम्राज्याची राणी एलिझाबेथ दुसरी हांणी राजपूत फिलीप हांचे सयत हे बागेंत येवन शहिदां खातीर संवेदना प्रगटायली आनी अप्रत्यक्षपणान ब्रिटिशांच्या मनीसपणा भायल्या फारपेटाची चूक कबूल केली. सांगपाचें म्हणल्यार भारतीय स्वातंत्र्य झुजांतलें जालियनवाला बाग हत्याकांड हो एक न विसरपा इतलो इतिहास. आयज ज्युस्त 102 वर्सां आदीं हे हत्याकांड घडिल्लें. ह्या हत्याकांडा उपरांत भारतीय राष्ट्रवादान मोडण घेतलें आनी राष्ट्रीय भावना अदिकूच पर्जळ्ळी आनी स्वातंत्र्या खातीर नेटाचे यत्न सुरू जाले. ह्या हत्याकांडाचे शती निमतान त्या हत्याकांडांत शहीद जाल्ल्या विरांक नमळायेचीं आर्ग.



शांताराम वाय

9623452553

कळोवणी

तुमीय बरयात...



नमस्कार,

1. **भौस** : ह्या सदरा खातीर कलाकार, साहित्यिक, उद्देजक वा समाजाक योगदान दिवपी व्यक्ती. ताच्या कर्तृत्वाची वळख सगळ्यांक जावं दी. वांगडा ताचो एक फोटो धाडचो.
2. **मसलत** : ह्या सदरांत एखाद्या ज्वलंत घडणुकेचेर रोखटोक मत मांडूं येता.
3. **हांतरी** : ह्या सदरा खातीर ललित लेख बरोवं येता.
4. **विज्ञानाच्या आंगाणांत** : ह्या सदरांत जाय विज्ञानाची ताजी म्हायती.
5. **जाणांत तुमी?** : ह्या सदरां खातीर लोकांक आवडटली असो आगळो, सामान्य ज्ञाना विशींचो लेख.
6. **म्हाका दिसता** : तुमची मन की बात. विशय कसलोय.

पान 4 वयल्या ह्या सदरां खातीर शब्दमर्यादा 250 ते 300 उतरां. **सालांत** : लेख चडांत चड 600 उतरां मेरेन आसचो. वांगडा तुमचो फोटो, फोन क्रमांक वा ईमेल धाडचो. विशयाचें बंधन ना. **म्होंवाचें बोट** : ललीत विशयांचेर सादारण 225 उतरांचें बरप **कपयाळें पुरवणी** : लेखांक विशयाचें बंधन ना. शब्दमर्यादा 1000 उतरां मेरेन. लेख युनिकोड वा श्रीदेव फाँटांत. वर्ड, आरटीएफ, डॉक फायल. हातान बरयल्यार पानाचो नितळ फोटो मारून धाडचो. लेख धाडपाक मेल- bhaangarbhuineditorial@gmail.com लेख खंयच्या सदरा खातीर तें वयर बरोवचें. देव बरें करूं.

. भांगरभूंय वतीन

■ **मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **234**, थिरो इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी) ■ **पणजी कचेरी**: दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

■ **ई-मेल**: bhaangarbhuin@gmail.com (बातल्या खातीर) bhaangarbhuineditorial@gmail.com / (लेख आनी साहित्या खातीर) / bhaangarbhuinadv@gmail.com (जायरातीं खातीर). ■ **सुचोवणी**: अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.

सोनसोडो कोयराचो प्रस्न सुटावो करतलो: बाबूश

■ भांगरभूंय । प्रतिनिधी

म्हापशें: साळगांव कोयर विलो प्रकल्पा प्रमाण मडगांवच्या सोनसड्या वयल्या कोयराचो प्रश्न सुटावो करपाक सरकार बांदील आसा. आमदार दिगंबर काम, विजय सरदेसाय आनी आलेक्स रेजिनाल्ड हांका तशेंच सगल्या हितसंबंदियांक विस्वासांत घेवन सोनसडोचो विशय कायमस्वरुपी सुटावो करपाचो हांव यत्न करतलों अशें कोयर वेवस्थापन मंत्री बाबूश मान्सेरात हांणी सांगलें.

मंगळारा सकाळी बाबूशान साळगांव घन कोयर प्रकल्पाक अधिकाऱ्यां वांगडा भेट दिवन थंयच्या कामाचो पळोवणी केली. सोमाराक आपल्या खात्यांचो पदभार स्विकारले उपरांत मोन्सेरात हांणी साळगांव प्रकल्पाक पयली भेट दिली. ताच्या वांगडा घन कोयर वेवस्थापन



साळगांवच्या कोयर प्रकल्पाची पळोवणी करतना कोयर वेवस्थापन मंत्री बाबूश मोन्सेरात.

म्हामंडळाचो वेवस्थापकीय संचालक लेविन्सन माट्टेस, विज्ञान आनी तंत्रगिन्यान सचीव डॉ तरीक थॉमस

आनी हेर अधिकारी आशिल्ले. माकेंटांतल्या कोयराक घाण मारता मात साळगांव प्रकल्पांत कोयराचेर

प्रक्रिया करतात मात खंयच घाण येना. राज्यांतल्या सगल्या आमदारांनी ह्या प्रकल्पाक भेट दिवन प्रकल्पाची

म्हायती दिवन तो आपापल्या मतदारसंघांतल्या लोकांक दिवपाक जाय. कोयर प्रकल्पांत घाण येना हे लोकांक तांणी सांगल्यार कोयर प्रकल्प उबारपाक लोकांचो विरोध उणो जातलो अशें मोन्सेरात हाण सांगलें.

समाली शारां आनी गांवांत कोयर तयार जाता. ह्या कोयराचेर कशी प्रक्रिया करतात हें आमदारांक कळपाक जाय त्या खातीर ताकां एक दीस ह्या प्रकल्पांत हांव हाडटलों अशें तांणी सांगलें. कोयराचो प्रस्न सुटावो करपाक मात्सो वेळ लागता. मात तो वेवस्थीत हाताळटले. राज्यांत हेर सुवातांनी ल्हान स्वरुपांत कोयर प्रकल्प येतात. कुडचडें, वेर्णा उद्देगीक वसणूक, पोरण्या गोंयांत बायंगिणी हाका कोयर प्रकल्प येतले अशें तांणी सांगलें. बायंगिणी प्रकल्पाचें काम सुरू करतले अशी म्हायती तांणी दिली.

दशावतारी कलाकार कलिंगण हांचो मरणा उपरांत भोवमान

■ भांगरभूंय । प्रतिनिधी

केरी- सत्तरी: मांगेली देवूळवाडी-दोडामार्ग हांगचे शिव चिदंबर शंकरनाथ मठाच्या बाराव्या वर्धापन दिसा दशावतारी नाट्य कलाकार सगेंस्त सुधीर कलिंगण हाचो मरणा उपरांत भोवमान केलो. शिवसेना उपजिल्हो मुखेली बाबुराव धुरी हांचे कडल्यान सुधीर कलिंगण हांचो पूत सिद्धेश कलिंगम हांणी हो भोवमान स्विकारलो.

मठाच्या वर्धापन दिसा सत्यनारायण पूजा जाली. सांजे श्री कलेश्वर दशावतार नाट्य मंडळाचें "अजिंक्य तारा" हो नाट्य प्रयोग जालो. कार्यावळीक शिवसेना तालुको महिला मुखेली श्रेयाली गांवस, संजय गांवस, नाट्य कलाकार दादा राणे कोनसकर, सांतिरी देवस्थान समितीचे सचीव नारायण गांवस,



शिवसेना उपजिल्हो मुखेली बाबुराव धुरी हांचे कडल्यान पुस्कार स्विकारतना सुधीर कलिंगण हाचो चलो सिद्धेश कलिंगम. (राधोबा पेडणेकार)

समाज वावुरपी सुनील गांवस हाजीर आशिल्ले.

दादा राणे कोनसकर हांणी सुधीर कलिंगण हांचे दशावतारी मळावयल्या योगदानाची म्हायती दिली. सिद्धेश कलिंगणान आपलें मनोगत उक्तायलें. दशावतारी दायज

आपल्याक आज्यान दिलें. बापायन चें फुडें चलयलें आनी हें दायज आपूण फुडें व्हरतलो, कलेची सेवा करतलो अशें ताणे सांगलें. राजन गवस हाणे सुरवेक सगल्यांक येवकार दिलो. सूत्रसंचालन विठ्ठल गंवस आनी उपकार नारायण गंवस हाणे मानले.

सम्राट क्लबाचे गायन सर्तींत नवाब शेख हाका पयलें इनाम

■ भांगरभूंय । प्रतिनिधी

वास्को: परफॉर्मिंग आर्ट असोसिएशन ऑफ इंडिया आनी सम्राट क्लब- पर्वरी हांणी आयोजीत केल्ल्या अखील भारतीय गायन सर्तींत गोंय विभागाच्या 18 तें 24 पिरायेच्या गटांत भारतीय सिनेमा संगीत दादल्यांच्या गटांत वास्कोच्या नवाब शेख हाणे पयलें इनाम मेळयलें. भांगरा पदक, प्रशस्तीपत्रक दिवन ताचो भोवमान केलो. तो आतां अखील भारतीय पांवड्या वयले सर्तींत गोंयचें प्रतिनिधीत्व करतलो.

नवाब शेख हो मडगांवच्या चौगुले कॉलेजांत विज्ञान फाट्याचो विद्यार्थी आसा. ताणे अखील भारतीय सर्तींत तशेंच अखील गोंय गायन सर्तींत जायतीं इनामां मेळयल्यांत. मुख्यमंत्री करंड 22 अधिक सर्तींत तो उपजैतिवंत थारिल्लो. कोबीड म्हामारीच्या काळांत ऑनलायन पद्दतीन घेतिल्ल्या सर्तींनी ताणे इनामां मेळयल्यांत. 'स्टेज फोर यू' हे सर्तींत पयलें, 'स्वर योद्धा' हे राष्ट्रीय पांवड्या वयले सर्तींत पयलें तशेंच सुरेश वाडकर अकादमीन आयोजीत केल्ले संवसारीक पांवड्या वयले गायन सर्तींत ताणे 10वी सुवात मेळोवन जावेद अली ह्या संगीतकारा कडल्यान शाबासकी मेळयल्ली. नवाब शेख वास्कोंतल्या हेडलॅंड सडा हांगच्या संगीत विद्यालयाचे शिक्षक शरद मठकर हांचो शिश्य आसा.



मुख्यमंत्री प्रमोद सावंत हांचे कडल्यान इनाम स्विकारतना नवाब शेख.

सान भुरग्यां खातीर सावयवेयां योग शिबीर

■ भांगरभूंय । प्रतिनिधी

सावयवेंरें: सावयवेंरें हांगच्या योग सेवा मंगल प्रतिश्ठाना वतीन स वर्सा पिराये वयल्या भुरग्यां खातीर 7 दिसांचे योगासन शिबिराचें आयोजन केलां. सोमार 18 तें 24 एप्रील मगजतीं हें शिबीर सांजे 4.30 तें 6.30 ह्या वेळार सावयवेंरेच्या श्री मदन्त देवस्थान सभाघरांत जातलें.

शिबिरांत योगासन स्पोंटेंस असोसिएशनाचे राष्ट्रीय प्रशिक्षण विशाल गांवस मार्गदर्शन करतले. शिबिरांत फकत 30 जाणांक प्रवेश दितले. पयलीं येतल्याक पयलीं ह्या तत्वांर हो प्रवेश दितले. चडावत म्हायती खातीर नारायण शेटवेंकार (8329970018) वा विलास पालकार (9665554896) हांचे कडेन संपर्क सादचो अशें आयोजकांनी कळीत केलां.



गीत रामायण सादर करतना फ्रान्सिस अँथनी, वांगडा हेर कलाकार.

(अक्षंदा राणे)

वास्कोंत जायते कडेन रामनव मनयली

■ भांगरभूंय । प्रतिनिधी

वास्को: वास्को शारांत जायते कडेन आशिल्ल्या रामाच्या देवळांनी रामन व्हडा उमेदीन मनयली. भाविकांनी देव दर्शन घेवपा खातीर गर्दी केल्ली.

हे निमतान धर्मीक आनी सांस्कृतीक कार्यावळी घडोवन हाडिल्ल्यो. झुवारीनगर बिलां, कोनसुवा, कुड्डाळे,

नवेवाडें हनुमान संस्थान, बायणा दर्या देग ह्या वाठारांत रामनमी दिसा जायत्या धर्मीक विधींचें आयोजन केल्लें.

मेस्तवाडो हांगच्या श्रीराम विश्वकर्मा संस्थाना वतीन श्रीराम देवळांत राम जल्मोत्सव विधी प्रमाण जालो. सकाळीं धर्मीक विधी तशेंच जय अंबे भवानी भजनी मंडळाची

भजनाची कार्यावळ जाली, दनपारां 12 वरांचेर सौ आनी श्री वासू सोनू च्यारी हाचे येजमानपदा खाला श्री राम जल्म पाळणो, आरत्यो, तीर्थ प्रसाद जातकूच गायक कलाकार फ्रान्सिस अँथनी हांचो गीत रामायणाची कार्यावळ जाली.

ताणे सुखकर्ता तू दुःखहर्ता, दशरथा घे हे पायसदान, राम जन्मला ग सखी,

सेतू बांधा रे, स्वये श्री रामप्रभू ऐकती, ज्येष्ठ वृद्धा पुत्र मला, स्वयंवर झाले सीतेचे, हीं गितां सादर केलीं. आशिष रायकार (ऑर्गन), दिलीप नायक (हार्मोनियम), शेखर मोद्रेकार (तबल्ले) तशेंच एच नंदा, करिष्मा च्यारी, संजना शिरोडकार, नमता च्यारी, अशोक मोद्रेकार, प्रदीप नायक हांणी ताका साथ संगत केली.

मेस्तवाडो श्रीराम देवळांत 16 मेरेन रामनम उत्सव

■ भांगरभूंय । प्रतिनिधी

वास्को: मेस्तवाडो वास्को हांगच्या श्रीराम देवळांत 16 मे मेरेन रामनमीच्यो कार्यावळी जातल्यो. ते निमतान तेरेकवार धर्मीक आनी सांस्कृतीक कार्यावळींचें आयोजन केलां. रामनमी दिसा रामजल्मोत्सव जालो. 12 एप्रीलाक सांजे सात वरांचेर 'स्वर्गवासी चंद्रकांत' नाटक जालें. 13 एप्रीलाक सांजे श्रीराम भंगिनी मंडळावतीन सांस्कृतीक कार्यावळ जातली.

14 एप्रीलाक सांजे मुरगांव तालुको मर्यादीत सगेंस्त मंदा नारायण बांदेकार यादस्तीक दुसरी अभंय गायन सर्त जातली. चडावत म्हायती खातीर दीपक च्यारी (8408071978) हांचे कडेन संपर्क सादचो अशें कळीत जालें. 15 एप्रीलाक सांजे 7 वरांचेर ललित कार्यावळ आनी 16 एप्रीलाक सांजे 6 वरांचेर हनुमान जयंती निमतान पाळणो, भजन, आरत्यो आनी तीर्थ प्रसाद जातलो.

ताळगांवां कर्तृत्वी बायलांचो सत्कार

■ भांगरभूंय । खबरांमेज

पणजी : ताळगांवच्या तुळशीमाता पांडुरंग महिला मंडळाचे वतीन हालींच महिला दीस विंगडविंगड कार्यावळी वरवीं मनयलो. नामनेची अभिनेत्री आनी टीव्ही फेम अमिता नायक सलत्री ह्या वेळार मुखेल सोयरी म्हणून हाजीर आसलीं. तांचे हस्तुकीं फाटलीं वीस वर्सां उल्लेख करपा सारकी कामगिरी केल्ल्या सुगंधा उत्तम बोरकार हांचो शाल, श्रीफळ, फुलांतुरे, दिवली आनी साडी दिवन भोवमान केलो.

कोबीड महामारीच्या काळांत बिगर गोंयकार कामगारांक बांबोळे दवरिल्ले. तांच्या जेवणाची वेवस्था सुगंधा बोरकार हांणी केल्ली. ह्याच महामारीच्या काळांत तांणी कला अकादमीचें आनी भलायकी संचालनालयाचें कॅण्टीन चलोवपाची जापसालदारकी स्विकारिल्ली. शाळांनी मदलशीचें खाण दिवपाचें काम तां फाटलीं दोन दशांक करतात.



सुगंधा बोरकार हांचो सत्कार करतना नामनेची अभिनेत्री अमिता नायक सलत्री. कुशीक हेर मानेत्त.

तांच्या ह्या कार्याचो दखल घेवन राजकी पांवड्यार तांचो गौरवूय जाला. ह्या वेळार सुगंधा बोरकार हांचे सयत सीमा पैगीणकार, रेखा भांडारी आनी रश्मी नावेंकार ह्या उददेगीनींचोय शाल आनी फुलांतुरे दिवन अमिता सलत्री हांचे हस्तुकीं भोवमान जालो.

ह्या वेळार एक पाककला सर्तूय घडोवन हाडिल्ली. हे सर्तींत ब्रॉद

कामत, संगीता सावयवेंरेकार आनी सुजाता कुंडयकार हीं जैतवंत थारलीं. महिला सशक्तीकरण ह्या विशयाचेर अमिता सलत्री हांणी हाजीर आशिल्ल्यांक मार्गदर्शन केलें. ह्या मंडळाची कार्यावाह चित्रा क्षीरसागर हांणी प्रास्तावीक केलें आनी तांणीच सूत्रसंचालन केलें. सुगंधा बोरकार हांणी सत्कारमुर्तीचे वतीन उपकार मानले.

समाजाचे जडणघडणींत बायलांची भुमिका म्हत्वाची : बीना नायक

■ भांगरभूंय । प्रतिनिधी

मुरगांव : समाजाचे जडणघडणींत बायलांची भुमिका खूब म्हत्वाची आसा. बायलांनी ती निस्वार्थीपणान पूर्ण केल्या. आवय, बायल, धूव, मांय अश्यो कितल्योश्योच भुमिका स्त्री करता. सध्या बायलांनी सगल्या मळार नांव जोडलां. तातूंत दादल्यांचेंय योगदान आसता. बायलेच्या येसाचें सय दादल्यांकूय दिवंक जाय कारण दरेके येसस्वी बायले फाटल्यान तिचो घोव खबीरपणान उबो आसता. तो तिका सतत प्रेरीत करीत आसता अशें मत गोंय प्रदेश काँग्रेस महिलाअध्यक्ष बीना शांताराम नायक हांणी मांडलें.

गोवा क्षत्रिय मराठा खारवी समाजान हालींच बायणांच्या रवींद्र भवनाच्या मिनी सभाघरांत घडोवन हाडिल्ले आंतरराष्ट्रीय महिला दीस कार्यावळींत मुखेल सोयरी ह्या



मुरगांवच्या गोवा क्षत्रिय मराठा समाजान घडोवन हाडिल्ले महिला दीस कार्यावळींत सत्कारपूर्वी विलासिनी उग्रणी, अंजली चोडणकार हांचे सयत बीना नायक, योगीता पार्सकार, शोभा आरोंदेकार, अक्षदा वाडेकार, वैशाली आमोणकार, प्रशांती चोडणकार, रिया नावेंकार, रुक्मिणी वेर्णेकार, रेखा आमोणकार, उर्मिला साळगांवकार, शुभांगी फडते आनी सुनयना शेट.

नात्यान तीं उलयतालीं. ह्या वेळार माचयेर बीना नायक हांचे वांगडा मानाची सोयरी म्हणून मुरगांव पलिकेची नगरसेविका योगीता पार्सकार, शोभा आरोंदेकार,

गोवा क्षत्रिय मराठा समाजाची महिला अध्यक्ष उर्मिला साळगांवकार, कार्याध्यक्ष रेखा आमोणकार, चिटणीस शुभांगी फडते आनी भांडारी रिया नावेंकार हाजीर

आसलीं. योगीता पार्सकार हांणी आपल्या भाराशांत बायलो खूब कितें करूंक शकतात म्हणपाचें सांगलें. शोभा आरोंदेकार हांणी बायलांनी चिकाटेन

कामां करचीं अशें आवाहन केलें. ह्या वेळार कर्तुत्वान ज्येश्ठ महिला विलासिनी लक्ष्मण उग्रणी, अंजली अशोक चोडणकार हांचो शाल, श्रीफळ आनी भेटवस्त दिवन बीना नायक हांचे हस्तुकीं सत्कार केलो. रिया नावेंकार, सुनयना शेट, वैशाली आमोणकार, शुभांगी फडते हांणी मानेस्तांची वळख करून दिली. तशेंच रुक्मिणी शेट वेर्णेकार, प्रशांती चोडणकार, वैशाली आमोणकार, सुनयना शेट हांणी सोयऱ्यांक फुलांतुरे दिवन येवकार दिलो. ह्या वेळार बायलां खातीर घेतिल्ल्या विंगडविंगड सर्तीचो इनामां वांटप सुवाळो जालो. मानेस्तांचे हस्तुकीं दिवली पेटोवन ह्या सुवाळ्याचें उक्तावण जालें.

अध्यक्ष उर्मिला साळगांवकार हांणी येवकार दिलो. अक्षदा वाडेकार हांणी सूत्रसंचालन केलें आनी शुभांगी फडते हांणी उपकार मानले.

मडगांव पालिकेच्या ताफ्यांत आतां रिकव्हरी व्हॅनीची भर

■ भांगरभूंय । प्रतिनिधी

मडगांव: मडगांव पालिके कडेन रिकव्हरी करपा खातीर गाडी नाशिल्ल्यान रिकव्हरी करपाक अडचण येताली देखून पालिकेन नवी रिकव्हरी व्हॅन घेतल्या. आतां हे व्हॅनीचो रिकव्हरी करपाक लाव जातलो अशें नगराध्यक्ष लिंडन पेरेा हांणी सांगलें.

रिकव्हरी व्हॅनीचें उक्तावण केले उपरांत ते पत्रकारां कडेन उलयताले. ह्या वेळार पालिका मुख्याधिकारी आग्नेल फर्नांडीस, उपनगराध्यक्ष दीपाली सावळ, नगरसेवक सदानंद नायक, पुजा नायक, कामील बॉरेटो, पार्वती पराडकार आनी हेर नगरसेवक हाजीर आसले. नगराध्यक्ष पेरेा हांणी पालिकेन सुमार 9 लाख 38 हजार



रिकव्हरी व्हॅनीचें उक्तावण करतना नगराध्यक्ष लिंडन पेरेा. कुशीक उपनगराध्यक्ष दीपाली सावळ, पालिका मुख्याधिकारी आग्नेली फर्नांडीस आनी हेर नगरसेवक.

रुपया खर्च करून एक रिकव्हरी व्हॅन घेतल्या आनी आनीक एक घेवपाची आसात म्हणपाचें सांगलें. पालिका मुख्याधिकारी फर्नांडीस

हांणी आतां रिकव्हरी करप सोपे जातलें. मडगांवांतल्या वेवसायीक आस्थापनांनी पालिकेंत स्वता जावन टॅक्स भरचो अशें आवाहन केलों.


आयआयटी, एनआयटींत ‘तेलगू’ नंबर वन

आयआयटी, ट्रिपल आयटी आनी एनआयटी ह्या देशांतल्या सर्वोच्च तंत्रशास्त्र संस्थांनी सगल्यांत चड 6,744 विद्यार्थी तेलगू भाषक राज्यांतले आसात. दुसऱ्या क्रमांकाचेर उत्तर प्रदेशाचे 4,120 विद्यार्थी, तर राजस्थानाचे 4,116 विद्यार्थी तंत्रशास्त्राचें शिक्षण घेतात. बिहार 2,435 विद्यार्थी सयत चवथ्या, तर महाराष्ट्र 2,300 विद्यार्थी सयत देशांत पाचव्या स्थानार आसात.

आयआयटी, ट्रिपल आयटी, एनआयटी अशा 90 संस्था तंत्रशिक्षण दितात. एनआयटीच्या 31, ट्रिपल आयटी 36, तर 23 आयआयटी संस्था आसात. तातूंत पयल्या वर्साचे 44,593 जागे आसात. लोकसंख्येन चड आशिल्ल्या 28 मदल्या 18 राज्यांतल्यान 31,630 विद्यार्थी ह्या संस्थांनी प्रवेश घेतात. तातूंतले पयल्या वर्सांत सगल्यांत चड विद्यार्थी तेलंगण (3,531) आनी आंध्र प्रदेशाचे 3,213 शिकतात. म्हणजेच तेलगू भाषक विद्यार्थ्यांची एकूण संख्या 6,744 आसा. दुसऱ्या क्रमांकाचेर उत्तर प्रदेश 4,120, तिसऱ्या राजस्थानाचे 4,116 विद्यार्थी आसात. उपरांत बिहार 2,435 आनी पांचव्या स्थानार महाराष्ट्रातले 2,300 विद्यार्थी आसात. कर्नाटकाचे 670 विद्यार्थी आसात. हरियाणा ल्हान राज्य आसलें तरी थंयचे 1113 विद्यार्थी आसात. अस्तंत बंगाल 1113, मध्य प्रदेश 1757, तामिळनाडू 792, गुजरात 891, तर पंजाबाचे 681 विद्यार्थी आसात.

सरकारी अनुदानाचेर चलपी (जीएफटीआय) तंत्रशास्त्र

दुसऱ्या क्रमांकाचेर उत्तरप्रदेश, तिसरें राजस्थान



संस्थांची संख्या 33 आला. ह्या संस्थांनी पयल्या वर्साचे 6,078 जागे आसात. आयआयटी, ट्रिपल आयटी आनी एनआयटीक प्रवेश मेळना ते जीएफटीआयक प्राधान्य दितात. हातूंतले 2,906 जागे सर्वसाधारण प्रवर्गांतल्या विद्यार्थ्यां खातीर, हेर मागासां खातीर 1028 तर अनुसूचित जाती खातीर 953 जागे आसात. अनुसूचित जमाती खातीर 505 जागे आसात. आर्थिक नदरेन दुर्बल आशिल्ल्यां खातीर 587 जागे आसात.

ह्या तंत्रशिक्षण संस्थांनी

आयआयटी एकूण प्रवेश
■ हिंदी- 76459
■ गुजराती- 44094
■ बंगाली- 24841
■ तामिळ- 126

90 संस्थांनी 18,700 जागे रिकामी आशिल्ले. तातूंतले आयआयटीचे 10 हजार, तर एनआयटीचे 8700 जागे रिकामी आसात. केंद्रीय शिक्षणमंत्री

उत्तर प्रदेश, बिहार, राजस्थानांतल्या विद्यार्थ्यांचें प्रमाण चड, 100% साक्षरतेच्या केरळांतले फक्त 108 विद्यार्थी, तर हरियाणाचे 1113 विद्यार्थी आसात. प्रवेश प्रक्रियेंतले घुस्पागोंदळा खातीर फाटल्या दोन वर्सांनी तिनूय प्रकाराच्या



100% साक्षरतेच्या केरळांतले फक्त 108 विद्यार्थी आसात. ओडिशा आनी छत्तीसगडाचे अनुक्रमान 682 आनी 683 आसात. दिल्लींतले 1246 आनी झारखंडाचे 1325 विद्यार्थी तिनूय संस्थांनी शिकतात. उरिल्ल्या 10 ल्हान राज्यां आनी 8 केंद्रशासित प्रदेशांतल्यान 12,963 विद्यार्थी आयआयटी, ट्रिपल आयटी आनी एनआयटींत उच्च तंत्रशिक्षण घेतात. आयआयटींतल्या प्रवेशांत राजस्थान पयल्या, उत्तर प्रदेश दुसऱ्या, तर महाराष्ट्र तिसऱ्या क्रमांकाचेर आसा. प्रादेशिक भाशेंतले परीक्षेक देड लाख विद्यार्थ्यांची पसंती आशिल्ली.

धर्मेंद्र प्रधान हांणी संसदेत दिल्ल्या लेखी उत्तरांत म्हणलां की, ‘2021-22 शिक्षणिक वर्सांत 5,296 जागे रिकामी उरल्यात. ह्याच संस्थांतल्या पदव्युत्तर पदवी आनी पीएचडीचे 1852 जागे रिक्त आसात. ‘आयआयटी, ट्रिपल आयटी आनी एनआयटीच्या पयल्या वर्सांतल्या विद्यार्थ्यांनी तेलंगण-आंध्र प्रदेशाचे 6,744, तर महाराष्ट्राचे 2,300, आसामी 700, मराठी 658, ओडिशा 471, मल्याळी 398, तेलगू 371, कन्नड 234, पंजाबी 107, उर्दू 24 आसात.

(स्रोत: इंडियाविद्या कॉम, एआयएसएचई आनी स्टुडेंट मंत्रणा)

शिश्यवृत्ती विद्यार्थ्यां खातीर

शिश्यवृत्ती घेवन जायते विद्यार्थी शिकल्यात. बऱ्या कामाक लागल्यात. तांच्या पावलाचेर पावल दवरून तुमीय मुखार सरपाक शकतात. गोंयकार विद्यार्थी शिश्यवृत्ती घेवपाचे बाबतींत फाटीं अशें म्हणटात. पूण हो गैरसमज. तर ह्यो आसात कांय शिश्यवृत्ती.



एसबीआय युथ फॉर इंडिया फेलोशिप 2022
एसबीआय युथ फॉर इंडिया फेलोशिप 2022 हो, स्टेट बँक ऑफ इंडिया (एसबीआय) फावडेशनचो विविध नामनेच्या एनजीओच्या भागीदारींतलो बॅचलर पदवी धारकां खातीरचो एक उपक्रम.
पात्रताय : हो उपक्रम 21-32 वर्सां पिराय गटांतल्या अशा भारतीय वा विदेशी नागरिकां खातीर उक्तो आसा जांणी किमान बॅचलर पदवी पूर्ण केल्या.
इनामां : 50,000 रुपयां मेरेन आनी हेर फायदे.
निमणी तारीख : 30- 04-2022
अर्ज कसो करपाचो : ऑनलायन अर्ज करात.
अर्ज करपाक लिंक : www.b4s.in/brbn/YF17



सीएसआयआर इनोव्हेशन अवॉर्ड फॉर स्कूल चिल्ड्रेन (सीआयएससी)
सीएसआयआर इनोव्हेशन अवॉर्ड फॉर स्कूल चिल्ड्रेन (सीआयएससी) 2022 हो, भारतांतल्या 18 वर्सां सकयल्या तरुण विद्यार्थ्यां खातीर शालेय भुरग्यांच्या सर्जनशील भावनेचो वापर करपाक तयार केल्लो एक उपक्रम.
पात्रताय : हे अवॉर्ड, 1 जानेवारी 2022 दिसा 18 वर्सां सकयल्या आनी मान्यताय प्राप्त भारतीय शाळेंत 12 वीच्या वर्गांत प्रवेश घेतिल्ल्या विद्यार्थ्यां खातीर उक्तें आसा.

आयएनएई यंग एंटरप्रेन्योर अवॉर्ड 2022
आयएनएई यंग एंटरप्रेन्योर अवॉर्ड 2022 ही तरणाट्या इंजिनियरांच्या उद्योजकतेक उर्बा दिवपाक ऑफर केल्ली एक संद.
पात्रताय : ही फेलोशिप, पुरस्काराच्या वर्साच्या 1 जानेवारीक 45 वर्सांपरस उणी पिराय आनी उद्योजकताय, दोनूय आशिल्ल्या इंजिनियरांक उक्ती आसा . उमेदवार अर्कडमी / रिसर्च ऑर्गनायझेशन वा इंडस्ट्रीतलो तरणाटो, नवोदीत आसप गरजेचें आसा, ज्यांच्यो नवीन इंजिनिअरिंग/ टेक्नॉलॉजी कल्पना, यशस्वी स्टार्टअप उपक्रमां मदीं परिवर्तित जाल्ल्यो आसपाक जाय.
इनामां : रोख 2 लाख रुपया आनी प्रशस्तीपत्र
निमणी तारीख : 30-04-2022
अर्ज कसो करप : ईमेलद्वारे
अर्ज करपाक लिंक : www.b4s.in/brbn/INW1

(buddy4study.com च्या बरेंपणान)

आयआयटी मुंबयंत आतां - मास्टर ऑफ आर्टस् बाय रिसर्च (एम. ए. रिसर्च)

आयआयटी म्हणजेच, इंडियन इन्स्टिट्यूट ऑफ टेक्नॉलॉजी, मुंबय वतीन एक आगळोच अभ्यासक्रम विद्यार्थ्यां खातीर सुरू केला. मास्टर ऑफ आर्टस् बाय रिसर्च (एम. ए. रिसर्च) अशें ताचें नांव. मानववंश शास्त्र आनी सामाजिक विज्ञान विभागाचे वतीन चालू जावपी ह्या अभ्यासक्रमांत फक्त शिक्षणिक मळाचेरूच न्हय, तर कामाच्या जाग्यांचेरूय म्हत्वाच्या आशिल्ल्या संशोधन कुशळटयेचेर भर दितले. ह्या अभ्यासक्रमाक लागून विद्यार्थी म्हायतीचे विवीध स्रोत एकत्रित करपाक शिकतले. वाचून विचार करपाक आनी गांभीर्यान बरोवपाक शिकतले. तशेंच वैचारिक विश्लेषणात्मक आनी पद्धतशीर चवकटींत आपलें लिखाण सादर करूंक शकतले. विद्यार्थ्यांक पयल्या सत्रांतल्या सामान्य अभ्यासक्रमा उपरांत, सविस्तर, व्यापक अभ्यासक्रमांची निवड करप शक्य जातलें. शिकपा खातीर विद्यार्थ्यांक आपलो दृष्टिकोन चड सक्षम करपाक आनी येवपी प्रस्नांक शिस्तबद्धतेंत जाप दिवपाक हो अभ्यासक्रम उपेगी पडटलो. दोन वर्सांच्या ह्या अभ्यासक्रमा खातीर 20 जाग्यांक मान्यताय दिल्या.



विषयांनी शिकयतले. हातूंत अ - मानव विज्ञान, ब- भाषाशास्त्र, साहित्य आनी कामगिरी तशेंच क - समाजशास्त्र हांचो आस्पाव आसा. ह्या अभ्यासक्रमा खातीर हालींच जाल्ल्या गेट म्हणजेच जीएटीई-एक्सएच परिक्षेंतल्या गुणां प्रमाण तशेंच प्रवेश परीक्षा (एमएएटी) आनी मुलाखत हांच्या आदारान प्रवेश दितले.

ह्या नवीन अभ्यासक्रमा विशीं आयआयटी मुंबयचे संचालक प्रा. सुभाषिष चौधुरी हांणी सांगलें, “आयआयटी मुंबय सगल्या शिक्षणिक कार्यक्रमांनी विद्यार्थ्यां मदीं बरें विश्लेषणात्मक कौशल्य विकसित जावचें हें खातीर भर दिता. एम.ए. रिसर्च अभ्यासक्रमांत प्रवेश घेवपां मदीं ‘लर्निंग बाय डुइंग’ ही संकल्पना बळिश्ट जातली. एचएसएस विभागाचे प्रमुख प्रा. कुशल देव हांणी सांगलें, “विभागाक विशेषतः आंतरविद्याशाखीय अध्यापनाची तांक आनी संशोधनांत विद्यार्थ्यांचो नवो गट प्रशिक्षित करपाची संद मेळटली.

चड म्हायती खातीर संस्थेच्या लिंकाक भेट दिवची. : itb.ac.in/newacadhome/masterofArts.jsp तरीय कोणाक प्रस्न आसल्यार - विभाग प्रमुख, एच अँड एसएस, आयआयटी, मुंबय हांचे कडेन संपर्क करचो.



सगल्यांत उंच दादलो

तुर्कीच्या सुलतानाचो जल्म 10 डिसेंबर 1980 चो. पिरायेचीं 10 वर्सां जाय मेरेन तो नॉर्मल आसलो, बापूय, भावंडां सारको. वाड जावपी हार्मोन्स वाडिल्ल्यान ताची मागीर अचकीत वाड

जावपाक लागली. उंच जाल्ल्यान ताका शाळा पूर्ण करपाक मेळ्ळी ना. मागीर तो शेतांत कामगार म्हूण वावरूंक लागलो. उंचायेचो फायदो म्हणल्यार तो आवयक वयलीं आयदनां, बल्ब काडपाक, पड्डे काडपाक मजत करतालो.

मात ताका आंगाक बसता तसले कपडे, बूट मेळनाशिल्ले. गाडयेंत पसून बसपाक मेळनाशिल्ले. ताका बास्केटबॉल खेळपाक घेतलो. मात तो खेळपा खातीर चडूच उंच आशिल्लो. एक दीस अचकीत गिनीज बुकान

ताची भेट घेतली. ताचो हात संवसारांतल्या सगल्या मनशां परस चड लांब आसा. तळ्या पसून मदल्या बोटाच्या टोका मेरेन 11.22 इंच. ताचे पांयूय लांब आसात. ताची उंचाय आसा 8 फूट 2 इंच. अजून तो वाडटा.

स्वच्छ भारत, नितळ गोंय

पणजेच्या डॉन बॉस्को महाविद्यालयाच्या इकोविटा क्लबान हालींच दुसरें वर्स बीबीए विद्यार्थ्यां वांगडा मिरामार-करंझाळें दर्यावेळ नितळ केली. 45 विद्यार्थी हातूंत वांटेकार जाल्ले. कोयर कसो एकठांय करपाचो हाचें प्रशिक्षण तांकां दिल्लें. पेपर, प्लास्टिक, ग्लास, रबर, थर्माकोल आनी हेर वस्तू एकठांय करपाक पांच गट केल्ले. ह्या वेळार प्रा. ग्लॅंडा मास्कारेन्हास हिणें मार्गदर्शन केलें. प्रा. गिल्बर्ट मॅडिस, निगेल बार्टो, अलिशा डिसोझा हीं हजर आशिल्लीं. प्राचार्य डॉ. सेड्रिक सिल्वेरा हांणी सगल्यांक परबीं दिलीं.





संघटनशक्त ही भाजपाची ताकद

डॉ. प्रमोद सावंत : देवाबाग-काणकोणां कार्यकर्त्यांचे बसकेंत सांगणें

■ भांगरभूंय । प्रतिनिधी

काणकोण : संघटनशक्त ही भाजपाची ताकद. ते शक्तीच्या बळग्यार भाजपान गोंयांत सरकार स्थापन करून परत एक फावटीं लोकांची सेवा करपाची संद कार्यकर्त्यांक दिली. ते खातिरूच कार्यकर्त्यां विशीं कृतज्ञताय उक्तावपा खातीर हे कार्यावळीचें आयोजन केलां अशें मुख्यमंत्री डॉ. प्रमोद सावंत हांणी देवाबाग-काणकोणां घडोवन हाडिल्ले कार्यकर्त्यांचे बसकेंत सांगलें.

ह्या वेळार सभापती रमेश तवडकार, काणकोण पालिकेचे



देवाबाग-काणकोणां कृतज्ञता मेळाव्यांत मुख्यमंत्री डॉ. प्रमोद सावंत आनी सभापती रमेश तवडकार हांकां फुलांहार घालून येवकार दितना नगराध्यक्ष सायमन रेबेलो, मंडळ अध्यक्ष विशाल देसाय, विशांत गांवकार, रमाकांत नायक गांवकार, हेमंत नायक गांवकार आनी हेर मानेरत.

नगराध्यक्ष सायमन रेबेलो, उपनगराध्यक्ष अमिता पागी आनी सत्ताधारी गटांतले सगले नगरसेवक, मंडळ अध्यक्ष विशाल देसाय, सर्वानंद भगत, दिवाकर पागी आनी भाजपा कार्यकर्ते हाजीर आसले. ह्या वेळार भाजप कार्यकर्त्यांनी मुख्यमंत्री डॉ. प्रमोद सावंत आनी सभापती तवडकार हांचो फुलांहार घालून येवकार दिलो.

भाजप कार्यकर्त्यांनी वेंचून दिवन गोंयांत भाजप सरकार परत एक फावटीं स्थापन करपाक म्हत्वपूर्ण योगदान दिलें. तांच्या योगदानाची याद दवरतले अशें सभापती रमेश तवडकार हांणी सांगलें.

साईभक्त परिवार आयोजीत साई पालखी उत्सव सुवाळो

१४ एप्रीलाक पालखी हावसिंग बोर्ड, घोगळांत

■ भांगरभूंय । प्रतिनिधी

मडगांव : साईभक्त परिवारान साई पालखी उत्सव सुवाळो आयोजीत केला. बिरेस्तार, १४ एप्रीलाक साईबाबांचो पालखी उत्सव मडगांवच्या घोगळ वाठारांतल्या हावसिंग बोर्डांत रावपी साईभक्त ओमप्रकाश परब हांच्या घरा जातलो.

सकाळीं १० वरांचेर अभिशेक, पुजा जातली आनी दनपरां एक वरांचेर आरती जातकच महाप्रसाद जातलो. सगल्या साईभक्तांनी हे कार्यावळीक हाजीर रावन कार्यावळीची सोबाय वाडोवची अशें आवाहन साईभक्त परिवारान केलां.

वर्सावळी प्रमाण साईनाथ महाराजांची फेरी घरांघरांनी जातली. सेगीत आठ फावटीं गोंय ते शिर्डी पदयात्रेत सिद्ध जाल्ली साईबाबाची मूर्त आनी पालखी आपल्या घरा व्हरपाचें भाग्य दरेका गोंयकार कुटुंबाक मेळूंक शकता. दरेका गोंयकारांच्या घरचेर आनी कुटुंबाचेर साईनाथ महाराजांची कृपादृश्य आसची अशी साईभक्त परिवाराची इत्सा आसा. ही सिद्ध जाल्ली पालखी ज्या घरांत वता त्या



घरांत साक्षात साईनाथ महाराज वास करतात अशी भक्तांची अनुभूती आसा. ही पालखी खंयचोय साईभक्त कितल्याय दिसां खातीर व्हरूंक शकता. ताका बंदन ना. साईभक्त परिवारान २०१४ वर्सा सुरू केल्लो हो पालखी उत्सव सुवाळो फाटलीं ९ वर्सां अखंडीतपणान चालू आसा. फाटलीं 9 वर्सां साईभक्त परिवार शिर्डीची वारी करतात. साईभक्त परिवाराचे संस्थापक प्रशांत वेर्लेकार आनी तांच्या वांगड्यांनी पालखी उत्सव सुवाळ्याचो भार आपल्या भुजांर घेतला आनी ते तो येसस्वीपणान

पेलतात. साईबाबांचे हे पालखेचें बुधवार, १३ एप्रीलाक सांजवेळा ६ वरांचेर ओमप्रकाश परब यांच्या घरा आगमन जातलें. बिरेस्तार दीसभर ती तांच्या घरा आसतली आनी शुक्रारा कुचेली, महापश्यां प्रयाण करतली. ज्या साईभक्तांक ही पालखी आपल्या घरा हाडपाची वा दवरपाची इत्सा आसा तांणी पालखी प्रभारी योगेश पेडणेकार (९८२२१२१९४१) वा साईभक्त ओमप्रकाश परब (९६३७३५०५००) हांचे कडेन संपर्क सादचो अशें कळीत केलां.

केंद्र-राज्य सरकारी येवजणो दरेका नागरिका मेरेन पावयतले

मडगांव भाजप मंडळाचो उपक्रम

■ भांगरभूंय । प्रतिनिधी

मडगांव: मडगांव भाजप मंडळान समाजीक न्याय पंढरी निमतान 6 ते 20 एप्रील मेरेन तरेकवार कार्यावळींचें आयोजन केलां. केंद्र आनी राज्य सरकारच्यो येवजण्यो दर एका नागरिका मेरेन पावोवप आनी तांकां येवजणेची म्हायती दिवप हो ताचे फाटलो मुखेल उद्देशआसा अशी माहिती भाजपाचे फुडारी शर्मद रायतूरकार हांणी पत्रकार परिशदेंत उलयतना दिली.

ह्या वेळार मडगांव भाजप मंडळाचे अध्यक्ष रुपेश महात्मे, सचीव केतन कुडतरकार हाजीर आसले . 14

एप्रीलाक डॉ. बाबासाहेब आंबेडकर जयंती निमतान खासा कार्यावळीचें आयोजन करतले. 18 एप्रीलाक स्वच्छ भारत मोहिमे खाला शारांतल्या भौशीक सुवातांनी ही मोहीम चालीक लायतले. पोशण अभियान येवजणे खाला आंगणवाडी भुरग्यांक पोशक आहार दिले. तशेंच आंगणवाडी कर्मचाऱ्यांचो भोवमान करतले. मडगांवां असंघटीत श्रमीक कामगारांक केंद्र सरकारचे येवजणे खाला ई- श्रमिक कार्ड दितले. हे खातीर 16 एप्रीलाक मडगांव पालिका इमारती लागसार खासा नोंदणी शिबीर घेतले. कामगारांनी आपलें आधार कार्ड हाडचें अशें रायतूरकार हांणी सांगलें.

लायट ना

■ भांगरभूंय । खबरांमेज

पणजी : ता. 13 एप्रील दिसा 11 केव्ही ओल्ड गोवा फिडराचेर वीज खात्याक ताकतिकेचें दुरुस्तीकाम करपाचें आशिल्ल्यान सकाळीं 9.00 ते दनपरां 2.00 वरां मेरेन धावजी, संजीव बर्फ पॅक्टरी, नुस्तेमारी प्रशिक्षण केंद्र, राहुल फुडूय आनी सरभोंवतणच्या वाठारांनी वीज पुरवण जावची ना. ता. 14 एप्रील दिसा सांगें म्हालांतल्या 11 केव्ही पणसामळ फिडराचेर वीज खात्याक ताकतिकेचें दुरुस्तीकाम करपाचें आशिल्ल्यान सकाळीं 8.30 ते दनपरां 12.30 वरां मेरेन सावडूमळ, पांजिमळ, बोरचीमळ, विकासनगर, उगें, फुटेमळ, चुडया, बाडेमळ, धरंगीणी, चिंचेबांद, पणसामळ, तळे खण आनी सरभोंवतणच्या वाठारांनी वीज पुरवण जावची ना.

डॉ. बाबासाहेब आंबेडकर जयंती कार्यावळ

■ भांगरभूंय । खबरांमेज

पणजी : भारतीय घटनेचे शिल्पकार भारतरत्न डॉ. बाबासाहेब आंबेडकर हांची 131 वी जयंती ता. 14 एप्रील दिसा मनयतले. राज्य पांवड्या वयलीं मुखेल कार्यावळ पणजेच्या कदंब बसस्टॅण्डा लागसारच्या डॉ. आंबेडकर पार्कांत सकाळीं 10.00 वरांचेर जातली. कार्यावळींत मानादीक मुख्यमंत्री डॉ. प्रमोद सावंत, आमदार प्रवीण आर्लेकार, पणजीचे महापौर रोहित मोन्सेरात, समाज कल्याण सचीव अरूण कुमार



मिश्रा आनी हेर मानेस्त डॉ. बाबासाहेब आंबेडकरांच्या पुतळ्याक फुलांहार घालतले. ह्या वेळार डॉ. आंबेडकर समाजीक पुरस्कार भेटयतले. तशेंच धावेच्या आनी बारावेच्या गुणी विद्यार्थ्यांचो भोवमान करतले.

ईडीसी कडल्यान सरकाराक 12.80 कोटी

■ भांगरभूंय । खबरांमेज

पणजी : ईडीसीचे अध्यक्ष श्री. सदानंद शेट तानावडे आनी वेवस्थापकीय संचालक श्री. के. व्ही. बाळ्ळीकार हांणी आयज मुख्यमंत्री डॉ. प्रमोद सावंत हांचे कडेन 12.80 कोटी रुपयांचे रकमेचो चेक दिलो.

संचालक संतोष केंकरे, डॉ. पुरुषोत्तम पेडणेकार, ललिता कुरेंया आफोन्सो, शिवप्रसाद मणेरकार, जोड वेवस्थापकीय संचालक बी. एस. पै आंगले, सीजीएम बी. एस. बोरकार, जीएम आर. जी. पठाण, डीजीएम जॉन

डिपौझा ह्या वेळार उपस्थिती आशिल्लीं. वेगवेगळीं सरकारी खातीं आनी हेर यंत्रणांनी फारीक केल्ले जमीन संपादन रकमे वयल्या कळतराची ही रकम आसा.

2020-21 च्या अर्थीक वर्सा महामंडळान 82.28 कोटींचो वेव्हार केला आनी 73.92 कोटी फायदो मेळयलो. महामंडळान ह्या काळांत 42.31 कोटी मंजूर केले आनी वेगवेगळ्या क्षेत्रांत 50.52 कोटींचें वितरण केलें. ह्या काळांत महामंडळान 237.81 कोटींची वसुली केली आनी 685.61 कोटींचें रीण दिलां.

खोलपेवाडी, साळांत आयज 'रायगडाला जेव्हा जाग येते'

■ भांगरभूंय । प्रतिनिधी

दिवचल : दिवचल म्हालांतल्या खोलपेवाडी साळांत हौशी मंडळी, खोलपेवाडीचे वतीन श्री केळेस्वर मंदिरांत फाल्ग्यां बुधवार, 13 एप्रीलाक विंगडविंगड कार्यावळीचें आयोजन केलां.

सकाळीं मंदिरांत श्रीची पुजा, आरती आनी तीर्थप्रसाद जातलो जाल्यार शिवानंद (शैलेश) दशरथ भोसले, बहर दशरथ भोसले, रामा कृष्ण सावंत (रात्रूकृपा ज्वेलर्स), दयानंद नानोस्कार, गुरू दशरथ भोसले ह्या हौशी मंडळी कडल्यान पुरस्कृत सोहम क्रिएशन्स निर्मात, प्राध्यापक वसंत कानेटकार हांणी बरयिल्ल्या मास्टर गोविंदराव महाले दिग्दर्शीत 'रायगडाला जेव्हा जाग येते' हें नाटक जातलें.

ह्या नाटकांत शिवाजी- सागर नायक, संभाजी- गौतम महाले, हंबीराराव - निखोल नायक, अण्णाजी - वैभव नायक, मोरोपंत - दत्तप्रसाद राणे,

सुरावले रेल्वेचो धपको

लागून एकल्याक मरण

■ भांगरभूंय । प्रतिनिधी

मडगांव: सुरावले रेल्वेचो धपको लागून संभाजी यादव (32) ह्या तरणाट्याक मरण आयलें अशी माहिती कोंकण रेल्वे पुलिसांनी दिली. ही घडणूक 10 एप्रीलाक रातीं घडली. कोंकण रेल्वे पुलिसांक माहिती मेळटूकच ते घडणूक थळाचेर पावले आनी पंचनामो केलो. ताची कूड दक्षीण गोंय जिल्हो हॉस्पिटलांत धाडल्या.



राष्ट्रीय सर्वेक्षण दिसा निमतान घडोवन हाडिल्ले कार्यावळीचें दिवली पेटीवन उपक्रम करतना पणजीचे महापौर रोहित मोन्सेरात. कुशीक महसूल सचीव रमेश वर्मा आनी हेर मानेरत.

भूंय नोंदणी करपी गोंय पयलें राज्य

रमेश वर्मा : पणजे मनयलो राष्ट्रीय सर्वेक्षण दीस

■ भांगरभूंय । खबरांमेज

पणजी : भूंय नोंदणी आनी आराखड्यांची नोंदणी करपी गोंय हें पयलें राज्य थारलां. खात्याच्या कर्मचाऱ्यांनी भुंयेची आनी मालमतेची नोंदणी वेवस्थीत दवरपा खातीर समर्पीतपणान वावुरचें असो सल्लो महसूल सचीव रमेश वर्मा हांणी दिलो.

मालमता आनी भूंय नोंदणी खात्यान हालींच पणजे मिनेझीस ब्रागोझ सभाघरांत राष्ट्रीय सर्वेक्षण दीस मनयलो. त्या वेळार घडोवन हाडिल्ल्या सुवाळ्यांत मानाचे सोयरे म्हणून महसूल सचीव रमेश वर्मा उलयताले.

ह्या वेळार पणजीचे महापौर रोहित मोन्सेरात मुखेल सोयरे म्हणून हाजीर आशिल्ले. तांचे वांगडा उत्तर गोंय जिल्हाधिकारी मम्मू हगे,

महसूल खात्याचे जोड सचीव पेशा फळदेसाय, मालमता आनी भूंय नोंदणी खात्याचे संचालक जॉन्सन फर्नांडीस, उपसंचालक मंदार नायक, अधिकशक माया आमोणकार आनी हेर अधिकारी हाजीर आशिल्ले.

फुडें उलयतना रमेश वर्मा हांणी खात्याच्या कर्मचाऱ्यांनी भूंय आनी मालमतेची नोंदणी वेवस्थीत दवरपा खातीर समर्पीतपणान काम करपाचो उलो मारलो.

ह्या वेळार मानेस्तांचे हस्तुकीं खात्यान घडोवन हाडिल्ल्या विंगड विंगड सर्तीच्या जैतवंतांक इनामां भेटयलीं.

सुरवातीक संचालक जॉन्सन फर्नांडीस हांणी मानेस्तांक येवकार दिलो. शलाका देसाय हांणी कार्यावळीचें सुसंचालन केलें. माया आमोणकार हांणी उपकार मानले.

फाटल्या दोन वर्सांत फुटिल्ल्या बाटल्यांच्यो कंवच्यो लागून 60 पर्यटक जाले जखमी

■ भांगरभूंय । प्रतिनिधी

मडगांव: गोंयांत भौशीक सुवातेर सोरो पियेवपाक जरी बंदी आसली तरी गोंयांत येवपी पर्यटक भौशीक सुवातेर सोरो पियेतना दिश्टी पडटात. सोरो पियेवन जाले उपरांत ते बाटल्यो तशोच दर्यावेळेर उडयतात देखून आनिंक एक अडचण तयार जाल्या. ह्या बाटल्यांक लागून खूब जाण जखमी जाल्यात. जायते फावटीं फुटिल्ल्या बाटल्यांच्यो कंवच्यो लागून दर्यावेळेर भोंवपाक आयिल्ल्या पर्यटकांच्या पांयांक जखमी जावपाच्यो घडणुको घडल्यात. फाटल्या दोन वर्सांत सुमार 60 पर्यटक

जखमी जाल्यात अशी म्हायती दृष्टी मेरीन लायफ सेव्हर्स हांणी दिली.

दृष्टी कडल्यान तांच्या पायाक मलमपट्टी करतात. सगल्यांत चड देशी पर्यटक कळंगुट बागा दर्यावेळेर भोंवपाक येतात. सुमार 90 टक्के प्रकरणां ह्या वाठारांतलीं आसात अशी म्हायती दृष्टीचे ऑपरेशन हेड नविन अवस्थी हांणी सांगलें.

जीवरक्षक चार्मिन डिसोझ हांणी दिल्ले म्हायती प्रमाण बरेच फावटीं सान भुरग्यांच्या पांयांक बाटलेच्यो कंवच्यो लागून जखम जावपाची घडणूक घडटा. बाटल्यो जरी दर्यांत उडयल्यो तरी ल्हारां वांगडा त्यो वेळेर येतात.

सभापती रमेश तवडकार हांचो सत्कार करतना विनोद देसाय, नितीन देसाय, काशिनाथ फळदेसाय, विशाल देसाय, शाबा नायक गांवकार, किरण नायक गांवकार आनी हेर मानेरत.

पागी, राजेश पागी आनी हेर मुखेल हाजीर आसले.

गोंय सरकार	
भौशीक बांदकाम खातें	
काम विभाग-XXVII	
ई-निविदा कळोवणी क्र. पीडब्ल्यूडी/डी. XXVII (एसईडब्ल्यू)/एसएसडब्ल्यू/01/2022-2023	तारीख: 12/04/2022
1. निविदा ऑनलायन सादर करपाची निमाणी तारीख 22.04.2022 दिसा 15.00 वरां मेरेन.	
2. ऑनलायन निविदा उगडपाची तारीख आनी वेळ: 25.04.2022 दिसा 11.00 वरांचेर	
अदीक म्हायती खातीर कार्यकारी अभियंतो, काम विभाग XXVII (एसईडब्ल्यू), पीडब्ल्यूडी, पणजी-गोंय ह्या कार्यालयांत संपर्क सादचो.	
वॅबसायट: www.eprocure.goa.gov.in	
डीआय/एडिब्लिट्टी/91/2022	
मास्क घालात, समाजीक अंतर पाळात, हाताची नितळसाण राखात.	

पेडणें नगरपालिका	
पेडणें-गोंय	
संदर्भ क्र: 1/139/एडीएमआयएन-ऑब्शन/पीएमसी/065	तारीख: 11/04/2022
पावणी कळोवणी	
मुख्य अधिकारी, पेडणें नगरपालिका हाणें नगराध्यक्ष, पेडणें नगरपालिका हाचे वतीन पेडणें नगरपालिकेच्या कार्यक्षेत्रांतले श्री देवी भगवती देवळाची राखणे वणत सोडून पेडणें शाराच्या दसरो उत्सवा वेळार "मार्केट सोपो शुल्क वसुलीचो अधिकार दिवपा संदर्भांत पावणे खातीर कोटेशन" म्हणून उपरिलेखीत केल्लें सोलबंद कोटेशन आमंत्रित करता.11 म्हयन्यांच्या कालावधी खातीर पावणेचे नेम आनी शर्तीत निर्दिश्ट प्रमाण 01/05/2022 to 31/03/2023 लागू. हे पावणे खातीर निश्चीत केल्ली मुळावी बोली रक्कम रु. 14,50,000/- (चवदा लाख आनी पन्नास हजार रुपया फक्त) आनी ईसारा रक्कम डीडी/डीसीआर स्वरुपांत शॅड्युलड बँकेंत मुध्य अधिकारी, पेडणें नगरपालिका हाच्या नांवान जमा करची वा रोख रुपया 36250/- (छत्तीस हजार दोनशें पन्नास रुपया फक्त) जाची पावती कोटेशन वांगडा दिवची. मार्केट सोपो फी वसूक करपाचो अधिकृत दर रु. 15/- प्रती चौरस मिटर आसा.	
अटी आनी शर्ती सयत रिती कोटेशन फॉर्म जारी करपाची निमाणी तारीख 20/04/2022 दिसा सांजेच्या 4.00 वरां मेरेन आसा. आनी हे नगरपालिके वरवीं 21/04/2022 दिसा दनपरां 12.00 वरां मेरेन रीतसर भरिल्ले कोटेशन स्विकारतले. जे त्याच दिसा म्हणल्यार 21/04/2022 दिसा सांजेच्या 4.00 वरांचेर कोटेशन भरप्यांचे उपस्थितीत उगडटले.	
पेडणें नगरपालिकेक खंयच्याय प्रकाराचो कर/भाडें/सोपो पावणी देय वा हेर कसलेंच देय भरूंक ना तांकां हे पावणेांत कोट करपाची परवानगी दिवचें ना. रिती कोटेशन फॉर्म नगरपालिकेच्या कार्यालयांत खंयच्याय कामाच्या दिसांनी रु. 1000/- भरून मेळटलें. (फरत मेळचे नात). मेळिल्लें खंयचेय वा सगल्योच कोटेशनां न्हयकारपाचो अधिकार हे नगरपालिके कडेन राखून आसा.	
डीआय/एडिब्लिट्टी/92/2022	
मास्क घालात, समाजीक अंतर पाळात, हाताची नितळसाण राखात.	

गोंय सरकार	
भौशीक बांदकाम खातें	
काम विभाग-XVIII (आर), पी.डब्ल्यू.डी. फोंडें-गोंय	
निविदा कळोवणी क्र. पीडब्ल्यूडी/विभाग XVIII(आर)/डॅक/2022/एफ-5/02/2022-23	तारीख: 11/04/2022
1. ऑनलायन अर्ज करपाची आनी सादर करपाची निमाणी तारीख 26/04/2022 दिसा दनपारच्या 3.00 वरां मेरेन.	
3. ऑनलायन निविदा उगडपाची तारीख आनी वेळ: 28/04/2022 दिसा सकाळीं 10.30 वरांचेर अदीक म्हायती खातीर कार्यकारी अभियंतो, काम विभाग XVIII (आर), पीडब्ल्यूडी, फोंडें गोंय ह्या कार्यालयांत संपर्क सादचो.	
वॅबसायट: https://eprocure.goa.gov.in	
डीआय/एडिब्लिट्टी/90/2022	
मास्क घालात, समाजीक अंतर पाळात, हाताची नितळसाण राखात.	

गोंय सरकार	
भौशीक बांदकाम खातें	
काम विभाग I इमारत	
निविदा आमंत्रण कळोवणी (फक्त ई-निविदा पद्दतीन)	
क्र. पीडब्ल्यूडी/डब्ल्यूडी I/एसएसडब्ल्यू/एफ.24/2022-23/13	तारीख: 12/04/2022
निविदा कळोवणी क्र.:- क्र पीडब्ल्यूडी/डब्ल्यूडी I/एसएसडब्ल्यू-17/2022-23/04 तारीख: 12/04/2022 वॅबसायट: https://eprocure.goa.gov.in	
ऑनलायन अर्ज करपाची आनी निविदा कागदपत्रां सादर करपाची निमाणी तारीख: 19.04.2022 दिसा 15.00 वरां मेरेन.	
ऑनलायन निविदा उगडपाची तारीख आनी वेळ: 20.04.2022 दिसा सकाळीं 11.00 वरांचेर अदीक म्हायती खातीर कार्यकारी अभियंतो, काम विभाग XVIII (आर), पीडब्ल्यूडी, फोंडें गोंय ह्या कार्यालयांत संपर्क सादचो.	
अदीक म्हायती खातीर कार्यकारी अभियंतो, काम विभाग I (इमारत), पीडब्ल्यूडी पणजी ह्या कार्यालयांत संपर्क सादचो.	
डीआय/एडिब्लिट्टी/88/2022	
मास्क घालात, समाजीक अंतर पाळात, हाताची नितळसाण राखात.	

गोंय सरकार	
कार्यकारी अभियंत्याचें कार्यालय,	
काम विभाग XX (पीएचई), पी.डब्ल्यू.डी.	
फातोड्डें, मडगांव-गोंय	
संदर्भ: निविदा कळोवणी क्र. पीडब्ल्यूडी/डब्ल्यूडी-XX (पीएचई)/टीएन/2022-23/01 तारीख: 12/04/2022	
ई-निविदा	
ह्या कार्यालयान वयली निविदा कळोवणी प्रकाशीत केल्या आनी ती तारीख 18/04/2022 वा ते उपरांत सरकारी प्रिण्टिंग प्रेसान प्रकाशीत केल्ले "गोवा वॅकन्सी अँड टँडर बुलेटीन" हातूंत प्रकाशीत करतले. तीच संदर्भांत करची. ऑनलायन अर्ज करपाची निमाणी तारीख 26/04/2022 आसा. अदीक स्पष्टीकरणा खातीर ह्या कार्यालयाचो नोटीस बोर्ड पळोवचो वा कार्यालयाच्या तंत्रीक विभागा कडेन संपर्क सादचो.	
वॅबसायट: www.pwd.goa.gov.in वा https://eprocure.goa.gov.in	
सय/-	
कार्यकारी अभियंतो	
डब्ल्यूडी XX (पीएचई), पीडब्ल्यूडी फातोड्डें	
डीआय/एडिब्लिट्टी/89/2022	
मास्क घालात, समाजीक अंतर पाळात, हाताची नितळसाण राखात.	



थळावें खेळां मळ

पार्थ अस्मिता जैतिवंत

पणजी: अखील गोंय राज्य पांवड्या वयले 18 वर्सा पिराये सकयले उक्त्या गटांत पार्थ साळवीन जाल्यार चलयंच्या गटांत अस्मिता रे हाणें वस्तादपण जोडलें. दिवचल-सत्तरी तालुका चेस असोसिएशनान गोवा चेस असोसिएशनानचे अस्थायी समितीचे मान्यतायेन घेतिल्ली ही सर्त दिवचलच्या नारायण झांटये म्हाविद्यालय संकुलांत जाली. उक्त्या गटांत पार्थ आनी मंदार लाड हांचे दरेकी स डावा उपरांत समान साडेपांच गुण जाले. पूण टायब्रेकर गुणांत पार्थ जैतिवत थारलो जाल्यार मंदार उप वस्ताद थारलो. रुबेन कुलासो, अथर्व काटकर, प्रतीक बोरकार, तेजस शेट वैरेंकार हांकां वळेरेन तिसरी ती सवी सुवात फावो जाली. चलयंच्या गटांत अस्मितान पांचूय डाव जिखले. तन्वी हडकोणकाराक चार गुणां सयत दुसरी सुवात फावो जाली. नेत्रा सावयकार, वालंका फर्नांडीस, अलाना आंद्राव, ससुरी नायक हांकां वळेरेन तिसरी ती सवी सुवात फावो जाली.

गोंयचो पावरलिफ्टींग पंगड दिल्ली भोंवडेर

पणजी: 14 एप्रील पसून सुरु जावपी राष्ट्रीय पांवड्या वयले पावरलिफ्टींग सर्तींत वांटेकार जावपाक गोंयचो पंगड दिल्लीचे भोंवडेर वचपाक भायर सरला. खेळां मंत्री गोविंद गावडेन पंगडाक शुभेत्सा भेटयल्या. 17 ते 19 वर्सा पिराये गटांतल्या 67.5 कील वजन गटांत सोहन नायक, 60 कील वजन गटांत मेहफूर बेपारी, ज्युनियर गटांतल्या 60 कील वजन गटांत सायली केरकार, 44 कील वजन गटांत साक्षी रायकार, 52 कील वजन गटांत खिजेल फर्नांडीस, 67.5 कील वजन गटांत मासुद बेपारी आनी 90 कील वजन गटांत वैभव खोजुवेकार हाचो आस्पाव आसा. उक्त्या गटांतल्या 67.5 कील वजन गटांत सौरभ रायकार, सभ-मास्टर गटांतल्या 75 कील वजन गटांत सतीश मांजरेकार, जाल्यार 82 कील वजन गटांत वियोला रॉड्रिग्स हाचो आस्पाव केला. महेश कवळेंकार पंगडाचे प्रशिक्षक, जाल्यार गौरीश गांवस वेवस्थापक आसतले. सर्ती खातीर पावरलिफ्टींग अ‍ॅण्ड स्पोर्ट्सांचे उपध्यक्ष खुशाली (बाप्पा) विर्डीकार, संजय (आबुली) रायकार, सचीव गोविंद लोटलीकार पंगडा वांगडा गेल्यात.

चेन्नय सुपरकिंग्सान जैताचें खातें उगडलें

आयपीएल: रॉयल चॅलेंजर्स बंगळुरूक 23 धांवड्यांनी हारयलो

खबरां संस्था

मुंबय: इंडीयन प्रिमीयर लिगेचे (आयपीएल) 22वे मॅचींत सध्याचो वस्ताद चेन्नय सुपरकिंग्सान रॉयल चॅलेंजर्स बंगळुरूक 23 धांवड्यांनी हारयलो. बंगळुरूक जैता खातीर 217 धांवड्यांची मोख मेळिल्ली. पूण, बंगळुरूक 9 विकेटी वगडावन 193 धांवड्यो करप शक्य जाल्यो. चेन्नय सुपरकिंग्साचें अंदूंच्या हंगामांतलें हें पयलें जैत थारलें. फाटल्या सेगीत चार मॅचींनी ताका हार घेवची पडिल्ली. ते आदीं टॉस हारल्या उपरांत पयलीं बॅटिंग करपी चेन्नय सुपरकिंग्साची सुरवात बरी जाली ना. चवथे ओव्हरांत पयली विकेट पडली आनी पयल्या स ओव्हरांनी फक्त 35 धांवड्यो करप पंगडाक शक्य जाल्यो. पावर प्लेनं चेन्नयक फक्त चार चवके आनी एक सको मारपाक जमलो. फाटल्या हंगामांत ऑरेंज कॅप जिखपी ऋतुराज गायकवाडान हे मॅचींत लेगीत निशेंणी हाडली. तो 16 बॉलांनी 17 धांवड्यो केल्यो. ते उपरांत मोईन अली फक्त 3 धांवड्यो करून बाद जालो. 2 बाद 36 अशा अवस्थेंत आशिल्ल्या चेन्नय सुपरकिंग्साचे



सुयश प्रभुदेसायाचें पदार्पण

गोंयचो क्रिकेटर सुयश प्रभुदेसान इंडीयन प्रिमीर लिगेंत पदार्पण केलें. बंगळुरू वतीन खेळटना ताणें 18 बॉलांनी 34 धांवड्यांची खेळी केली. आपले ल्हानशे खेळींत ताणें आकर्शक शॉट मारले. हालींच जाल्ले पावणेंत बंगळुरून ताका 30 लाख रुपयांनी विकतो घेतिल्लो.



युजवेंद्र चहल आयपीएलांत 150 विकेटी घेवपी 6वो बॉलर



खबरां संस्था

मुंबय: युजवेंद्र चहलान इतिहासीक कामगिरी करून आयपीएलांत 150 विकेटी घेवपी 6वो बॉलर थारपाचो भोवमान मेळयला. आयपीएलाच्या पंदराव्या सिझनांत विसावे मॅचींत राजस्थान पंगडान लखनौच्या पंगडाक तीन धांवड्यांनी हारयलें. तांच्या ह्या जैतांत स्पिनर युजवेंद्र चहलान म्हत्वाचें योगदान दिलें. हे मॅचींत ताणें 4 विकेटी घेतल्यो. हे कामगिरीन आयपीएलांत 150 विकेटी घेवपी तो 6वो बॉलर थारलो. ह्या सिझनांत ताणे आतां मेरेन 11 विकेटी घेवन उमेश यादवाकडल्यान पर्पल कॅप झोमून घेतल्या. यादवाव आतां

माश्यां 18 एप्रील सावन क्रिकेट प्रशिक्षण शिबीर

भांगरभूंय । प्रतिनिधी

काणकोण: माशें क्रिकेट क्लबान गोंय क्रिकेट असोसिएशन आनी निराकार शिक्षण संस्थेच्या पालवान काणकोण तालुक्यांतल्या 16 वर्सा पिराये सकल्ल्या भुरग्यां खातीर क्रिकेट प्रशिक्षण शिबीर आयोजीत केलां. तें दापट, माशें हांगच्या निराकार मैदानार 18 तें 30 एप्रील मजगतीं सांजे 3.00 ते 5.30 मेरेन चलतलें.

गोंय क्रिकेट असोसिएशनानचे कोच हें प्रशिक्षण दितले. काणकोण तालुक्यांतल्या शिक्षणीक संस्थांनी 5 चलयो आनी 5 चले प्रशिक्षणा खातीर धाडचे अशें माशें क्रिकेट क्लबाचो अध्यक्ष डॉ सुरेंद्र नायक हांणी मागलां. शिबिरांत वांटो घेवपा खातीर आपली नांव नोंदणी संतोष सतरकार (9359542486) वा शरेंद्र नायक (4049416108) हांचे कडेन करची अशें कळीत केलां.



थंडर बोल्ट पंगडाच्या जैतिवंताक इनाम भेटयतना राघू गावडे, संतोष कोरकणकार, भाऊ गडेकार, नीलेश नायक, नाना नायक, राजू गावडे, चंद्रहास गावडे.

थंडर बोल्ट क्लबाचे क्रिकेट सर्तींत मळो बाँयज जैतिवंत

भांगरभूंय । प्रतिनिधी

हरमल: हांगच्या थंडर बोल्ट क्लबान वरचावाडा हांगा आयोजीत केल्ले लग्ना जाल्ले आनी आंकवार हाचे मदले क्रिकेट सर्तींत युनायटेड बाँयज (लग्न जाल्ले) पंगडाक हारोवन खालचावाडो मळो बाँयज (आंकवार) पंगडान वस्तादपण

मेळयलें. हे सर्तींत 16 पंगडांनी वांटो घेतिल्लो.

सर्तींतल्या जैतिवंत आनी उपजैतिवंत पंगडांक रोख रक्कम आनी करंड भेटयले. उपांय फेरयेंत कन्हैया नायक (युनायटेड), फायनलींत मॅन ऑफ दी मॅच रितेश नायक (मळो बाँयज), उत्कृष्ट बॉलर कन्हैया नायक (युनायटेड),

उत्कृष्ट बॅट्समन रितेश नायक (मळो बाँयज), मॅन आफ दी सिरिज विशाल वायंगणकार (मळो बाँयज), नवोदीत खेळगडो खेळ्वाडू पियुष वायंगणकार, उपांय फेरयेंत हारिल्ले रवळनाथ आनी मळो बाँयज (आंकवार) पंगडाक वैयक्तीक इनामां दिलीं.


इनाम भेटवण कार्यावळीक राघू

गावडे, उद्देजक संतोष कोरकणकर, भाऊ गडेकार, सतीश शेगडे, नीलेश नायक, नाना नायक, राजू गावडे, चंद्रहास दाभोलकार हाजीर आशिल्ले. नवे खेळगडे तशेंच लग्न जाल्ले आनी आंकवार हांचे खातीर सर्त आयोजीत करून थंडर बोल्टान बरी कामगिरी केली अशें राघू गावडेन सांगलें.

संवसारीक पुस्तक दिसा विनायक खेडेकार संजीव वैरेंकार, उदय म्हांबरो हांचो भोवमान

भांगरभूंय । प्रतिनिधी

सावयवेंरें: सावयवेंरें हांगच्या ग्रामीण वाचनालयान संवसारीक पुस्तक दिना 23 एप्रीलाक पद्मश्री विनायक खेडेकार, साहित्य अकादमी पुरस्कार मेळिल्ले संजीव वैरेकार आनी विमला पै पुरस्कार फावो जाल्ल्या उदय म्हांबरे हांचो भोवमान करपाचें थारायलां. डॉ दत्ताराम देसाय हांच्या येजमानके खाला जाल्ले वाचनायल वेवस्थापन समितीचे बसवेंत ही निर्णय घेतला. सावयवेंरें वाठारांतल्या ह्या तीन साहित्यिकांचो भोवमान करपा खातीर नागरी भोवमान समितीची वेंचून काडल्या आनी डॉ दत्ताराम देसाय तिचे



विनायक खेडेकार



उदय म्हांबरो



संजीव वैरेकार

अध्यक्ष आसात. ज्येश्ठ साहित्यीक विनायक खेडेकार हाका पोरू भारत सरकारान पद्मश्री पुरस्कार दिल्लो. कवी संजीव वैरेकार हांकां अंदूचो साहित्य अकादमी पुरस्कार फावो जाला जाल्यार मंगळूरच्या विश्व कोकणी केंद्राचो विमला वि पै कविता पुरस्कार

उदय म्हांबरो हांका मेळ्ळा. भोवमान सुवाळ्याक मुखेल वक्ते म्हणून साहित्यीक मुकेश थळी हाजीर रावतले. नागरी भोवमान समिती फुडलें भशेन- अध्यक्ष- डॉ दत्ताराम देसाय, निमंत्रक- प्रा.काशिनाथ नायक, सचीव- सुरेश नायक, भोंडारी- म्हेश

शिव मठेश्वराचो आयज पयलो वर्धापन उत्सव

भांगरभूंय । पत्रक

मुरगांव: सांकवाळ- मठवाडो, शिंदोळी सांकवाळ हांगच्या श्री शिव मठेश्वर देवस्थानाचो पयलो वर्धापन उत्सव 13 आनी 14 एप्रिलाक जातलो. ह्या निमतान धर्मीक आनी सांस्कृतीक कार्यावळी जातल्यो. बुधवारा सकाळी 10 वरांचेर सत्यनारायण पूजा आनी दनपारां म्हाप्रसाद जातलो. रातीं 10 वरांचेर "तीन लाखाची पेटी वाजयता आबाची सटी" हो कोंकणी नाट्य प्रयोग जातलो. बिरेस्तार 14 एप्रिलाक सकाळी म्हाभिशेक, लघुरुद्र, दनपारां म्हाप्रसाद आनी राती 9 वरांचेर "जावय शेणलो मावोड्या" हो नाट्य प्रयोग जातलो.

भर गिमाळ्यांत अंजुणे धरणांत जाय तितलें उदक पावसाळो उसरां सुरु जाल्यार लेगीत भिरांत ना

भांगरभूंय । प्रतिनिधी

वाळपय: उत्तर गोंयांतल्या चडश्या वाठारांक पियेवपाच्या उदकाची पुरवण करपी अंजुणे धरणाच्या जलाशयांत उदकाचो भरपूस साठो आसा आसा. उदकाची पातळी 80 मीटर आसा. भर गिमाळ्यांत पयलेच फावट धरणात इतल्या प्रमाणांत उदक आसा. ताका लागून पावस उसरां पडलो तरी भियेवपाची गरज ना. धरणांत भरपूर उदक आशिल्ल्यान पावसाळो सुरु जाय मेरेन शिंपणावळ आनी पियेवपाच्या उदकाचो उणाव जावचो ना हे स्पश्ट जालां.

फाटल्या जायत्या वर्सां उपरांत एप्रील म्हयन्यांत



धरणाच्या जलाशयांत व्हडा प्रमाणांत उदकाचो साठो आसप घडये पयल्याच फावट जाला. पोरूं व्हडा प्रमाणांत पावस पडिल्ल्यान तशेंच ऑक्टोबर, नोव्हेंबर म्हयन्यांत पावस पडिल्ल्यान धरणांत व्हो उदकाचो साठो बाकी आसा.

भारताक कांश्या पदक चुकलें

बायलांची संवसारीक ज्युनियर हॉकी सर्त: इंग्लंडा कडल्यान हारलो

खबरां संस्था

भुवनेश्वर: भारताच्या बायलांच्या ज्युनियर हॉकी पंगडाक णव वर्सां आदलो इतिहास घडोवपाक अपेस आयलें. हांगाच्या कलिंग स्टेडियमाचेर जाल्ले बायलांचे संवसारीक ज्युनियर हॉकी सर्तीचे कांश्या पदका खातीर जाल्ले बायलांचे संवसारीक ज्युनियर हॉकी सर्तीचे कांश्या पदका खातीर जाल्ले शुटआवटांत 0-3 अशा गोल फरकांनी हार घेवची पडली.

मंच सामकी उमळशीक वाडोवपी थारली. दोनूय पंगडांनी सुरवाती पसून आक्रमक खेळ केलो. तशेंच डिफेंन्स लेगीत घटमूट दवरलो. ताका लागून दोनूय पंगडांक गोल करपाक अपेस आयलें. ताका लागून पयलो क्वॉटर गोलाविणें बादबाद उरलो.

ते उपरांत इंग्लंडान दुसऱ्या क्वॉटराक उत्कृश्ट रितीन सुरवात केली. 18व्या मिनटाक मुखेली मिली गिलियेन फिल्ड गोल करून आपल्या पंगडाचें खातें उगडलें. पूण ताची ही आघाडी चड वगत तिगूक ना. फॉरवर्ड खेळगडो मुमताज खानान फिल्ड गोल करून भारताक 1-1 अशी बरोबरी सादून दिली.

दोनूय पंगडांनी तिसरो क्वॉटर आनीक आम्हानात्मक केलो. दोनूय पंगडांक ह्या क्वॉटरांत गोल करपाच्यो

साबार संदी फावो जाल्ल्यो, पूण दोनूय पंगडांक गोल करपाक जमलो ना. चवथ्या क्वॉटरांत लेगीत दोनूय पंगडांनी गोल करपाचो यत्न केलो. पूण, पयलें येस भारताक फावो जालें. फॉर्मिंत आशिल्ले मुमताजान 47व्या मिनटाक गोल करून भारताक 2-1 अशी आघाडी मेळोवन दिली. एका गोलान फाटीं पडिल्लो इंग्लंड चेपणाखाला दिसलो. एका वेळार मॅच भारताच्या फावरादांत जाला.



अशें दिशिल्लें. पूण, इंग्लंडान खर यत्न करून बरोबरी सादली. 58व्या मिनटाक क्लावडिया स्वानान फिल्ड गोल केलो.

मॅच 2-2 अशी बरोबरीत सॉपिल्ल्यान निकाल लावपाक टायब्रेकराचो आदार घेतलो. हातूंत इंग्लंडान जैत जोडलें. हातूंत इंग्लंडाच्या स्ट्रायक आनी डिफेंन्सान बरें प्रदर्शन केलें. इंग्लंडान आपल्या तिनूय यत्नांत गोल केले, जाल्यार भारतान पयल्या यत्नांत गोल केलो. पूण, उरिल्ल्या यत्नांत ताका गोल करपाक अपेस आयलें.

लोकभारत लोकचो आवाज

भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin